




بسم الله الرحمن الرحيم  
الحمد لله رب العالمين  
والصلاة والسلام  
على سيدنا محمد  
الطاهر الطيب

پرکاش پبلیکیشنز



S  
158



پرکاش پنڈت



جان آواز  
ساز  
کمالی

ناشرین  
طار پبلیکیشنز  
۲۷۱۵ - دریا گنج، دہلی

قیمت ایک روپیہ

سوال مجبوس:

پنجابی پستک بھنڈار

مدیر، کلاں دہلی

# ہمارا مقصد

کم قیمت میں معیاری ادب پیش کرنا

اس مقصد کے پیش نظر ہر تین ماہ میں دس پکٹ بکس

شائع کی جاتی ہیں۔ اس سلسلہ کی ایک کڑی یہ

کتاب ہے \_\_\_\_\_ ناشر

مَجَاز

اور

اس کی

شاعری

درتیبہ

پوسکاشی پینڈت

چھپ گئے وہ سازِ ہستی چھپیڑ کر

اب تو بس آواز ہی آواز ہے

بجائے

## ترتیب

۹	پرکاش پٹت	☆	لڑکھو آنا تعارف
۲۹	نیدہ ماسم	☆	وگن بیٹیا
۵۲	جاں نثار آخر	☆	میرا دوست، میرا بہان
۶۰	عصمت چغتائی	☆	عشق مجازی

## منظومات

۶۹	تعارف
۷۱	آوارہ
۷۵	ایک دوست کی خوش مذاقی پر
۷۷	تمہہ ٹیگور
۷۸	شوقِ گریزاں
۸۰	دلی سے دلہی
۸۳	ربطِ شکستہ
۸۴	مسافر
۸۵	نوجوان خاتون سے
۸۷	ساتی
۸۹	مزارِ تنہا
۹۰	ادھر بھی آ
۹۲	گریز

۹۴

مادام

۹۶

الہ آباد سے

غزلیات :

۹۸

بے خبر ہو کر

۹۹

دیوانہ ہو گیا ہوں میں

۱۰۰

چاہتا ہوں

۱۰۲

چھپائے ہوئے تو ہیں

۱۰۴

مہم درگ

۱۰۶

کیا کہئے

۱۰۷

اور زیادہ

۱۰۸

جواب نہیں

۱۱۰

اُٹھ جانا تھا

۱۱۱

جہاں اپنا

۱۱۲

آئی گیا

۱۱۴

سیا ہو گا

۱۱۵

نالہ پہنچا ہے

۱۱۶

کامل نہیں ملتا

۱۱۷

کم نہیں ہے

۱۱۷

بچانا بھی ہے



۱۱

۱۱۸

الہام ابھی

۱۱۹

ہوتی ہے

۱۱۹

صہبا کی اتھا

۱۲۰

ساتی

متفرق اشعار

## ★ لڑکھڑاتا تعارف

" مجاز اردو شاعری کہتے ہیں ہے "

" مجاز صحیح ترقی پسند شاعر ہے "

" مجاز شرابی ہے "

" مجاز نیم دیوانہ لکھی پڑھو میں امنان ہے "

" مجاز بدلتہ سخن اور لطیف گو ہے "

" مجاز سے نام پر گرنے کا بیج علی گڑھ میں لڑیاں ڈالی جاتی تھیں کہ

مجاز کسی کے جھٹے میں پڑتا ہے۔۔۔ اُس کی نظمیں تکیوں کے نیچے چھپا کر

آنسوؤں سے سینچی جاتی تھیں اور کنواریاں اپنے آئندہ بیٹوں کے نام کے

نام پر رکھنے کی قسمیں کھاتی تھیں۔۔۔

" مجاز کی زندگی کی سب سے بڑی ٹریجڈی عورت ہے "

" مجاز..... "

مجاز سے ملنے پہلے مجاز کے بارے میں طرح طرح کی باتیں پڑھا اور سنا کر تا تھا اور اس کی رنگارنگ تصویر میں نے اس کی تخلیقات میں بھی دیکھی تھی خاص طور پر اس کی نظم "آوارہ" میں تو میں نے اسے محترم شکل میں دیکھ لیا تھا۔ عجب جانتی جاگتی سڑکوں پر آوارہ پھرنے والا شاعر جسے رات سب سے پہلے تک ایک طرف سے غانے اور محبوبہ سے کاشانے میں اپنی کو کہتی ہے۔ اور دوسری طرف رستان دیر اسنے میں۔ جو محبت کی ناکامی اور دنیا کی بے توجہی کا شکار ہے۔ جس کے دل میں بیکار زندگی کی ادا کی گئی ہے اور مہول کی تلخیوں کے خلاف دکھتی جو الایکسی "آوارہ" میں نے مجاز کی پوری شخصیت دیکھ لی تھی، لیکن اس کے ساتھ ہی اس باغ و بہار انسان کو قریب سے دیکھنے کی میری خواہش اور بھی شدید ہو گئی تھی۔

یہ خواہش بہت عرصہ بعد ۱۹۴۵ء میں جا کر پوری ہوئی جب ملک کی تقسیم سے بعد میں لاہور سے چل کر وہی میں آ گیا تھا۔ اور میں نے اور ساحر لدھیانوی نے مل کر رسالہ "شاہراہ" کی داغ بیل ڈالی تھی۔ مجاز سے میری ملاقات بڑے ڈرامائی انداز سے ہوئی۔ رات کے دس گیارہ کا وقت ہوگا۔ میں اور ساحر نیا محلہ پلنگش سے ایک مکان میں منتقل ہو رہے تھے۔ محلہ مسلمانوں کا تھا۔ اور شہر کی فقہا مسلمانوں کے خلاف تھی۔ یعنی ایک چیز میرے خلاف تھی اور دوسری ساحر کے۔ لہذا ہم چاہتے کہ بڑی مشکلوں سے ہاتھ آئے ہوتے مکان پر ہمارے قبضہ کی کسی کو کانوں کان خبر نہ ہو۔ ساحر چپکے چپکے سامان ڈھور رہا تھا۔ اور محلہ کے باہر سڑک کے کنارے کھڑا سامان کی گرانی کر رہا تھا۔ کہ ایک ایک ایک ڈبلا تپلا شخص بڑی طرح لڑکھاتا اور بڑبڑاتا میرے سامنے آکھڑا ہوا۔

"اختر شیرانی مرگیا — ہائے اختر شیرانی تو اوروں کا بہت بڑا شاعر تھا۔"

وہ شخص بار بار وہی حملہ دہرا رہا تھا۔ ہاتھوں سے حلاوتیں اُٹے سیدھے  
 خطوط بنی رہا تھا اور ساتھ ہی ساتھ اپنے میزبان کو گالیاں اور کوسنے سے  
 رہا تھا۔ جس نے گھر میں شراب ہونے پر بھی آ سے مزید شراب نہ پینے دی تھی اور  
 اپنی موڑ میں بٹھا کر بلوے پل کے پاس چھوڑ دیا تھا ظاہر ہے کہ اس آفت ناکہانی  
 سے میں ایک دم بوکھلا گیا۔ کچھ لوگ بھی ہمارے ارد گرد جمع ہو گئے تھے۔ لہذا  
 معاملہ کی نزاکت کی وجہ سے نہ جانے اس شرابی سے کس طرح پیش آتا کہ عین اسی  
 موقع پر کہیں سے جوش ملیح آبادی نکل آئے وہ ان دنوں وہ اسی محلہ میں رہتے تھے  
 اور مجھے پہچان کر بولے۔ "اسے سنبھالو پکاشا یہ مجاز ہے۔"

مجاز کو سنبھالنے کے بجائے ضرورت اگرچہ اپنے آپ کو سنبھالنے  
 کی تھی۔ لیکن مجاز کا نام سنتے ہی میں ایک دم چونک پڑا اور دوسرے لمحہ میں  
 سب کچھ فراموش کرتے ہوئے میں اس طرح پست گیا گویا برسوں پرانی  
 دوستی ہو۔

مجاز سے ظاہر ہے..... اس وقت میری سانوں پرانی دوستی نہ تھی۔  
 لیکن آج پندرہ برس بعد یہ سطر میں لکھتے ہوئے سچا طور پر کہہ سکتا ہوں کہ میں نے مجاز  
 کو ہر رنگ میں دیکھا ہے۔ ہوش میں بے ہوشی میں۔ شراب سے لے کر بھٹکتے ہوئے  
 اور شراب پی کر بھٹکتے ہوئے۔ انتہائی کم کم حالت میں اور انتہائی چہکتے ہوئے۔  
 اپنی زندگی کی مایوسیوں اور ناکامیوں کا ملکہ زندگی ہی کا مذاق اڑاتے ہوئے۔  
 سوتے جاگتے، اُٹھتے بیٹھتے، چلتے پھرتے مجاز کو میں نے خوب خوب دیکھا ہے  
 اُس کی شاعری اور شخصیت پر لکھی ہوئی قریب قریب ہر تحریر پڑھی ہے اُس کے  
 دوستوں اور رشتہ داروں سے ملا ہوں۔ دو چار بار مجھے اُس کی میزبانی کا بھی  
 شرف حاصل ہو چکا ہے اور میں اُس کی قبر پر سجدہ بھی کر آیا ہوں، اور یوں میں

اپنے آپ کو... اُن لوگوں میں شمار کرتا ہوں جنہیں مجاز اور اُس کی شاعری پر  
قدرے ذوق سے کچھ لکھنے کا حق پہنچتا ہے۔

مجاز ان دنوں قریب قریب ایک مہینہ ہمارے ساتھ رہا۔ اُس کی  
اندھا دھند شراب نوشی کے بارے میں پہلے سے باخبر تھا اور پہلی ملاقات  
میں مجھے اس کا عملی تجربہ بھی ہو گیا تھا۔ لیکن اس ایک مہینہ میں نے سنت  
کے ساتھ محسوس کیا کہ مجاز شراب کو نہیں پیتا، شراب بڑی بے دردی سے  
مجاز کو پیتی جا رہی ہے۔ یہ احساس ۱۹۵۲ء میں اور زیادہ شدید ہو گیا جب  
میرے مکان واقع چاندنی چوک میں مجاز لگاتار کئی مہینے میرے ساتھ رہا۔  
اس بار مجاز کو میں اُردو بازار کی ایک دوکان پر سے نیم مردہ حالت میں اُٹھا کر  
لایا تھا اور تہیہ کیا تھا۔ کہ جیسے بھی ہوگا۔ مجاز کو شراب نہیں پینے دوں گا۔  
لیکن افسوس کہ میری تمام تر کوششیں رائیگاں گئیں چند دن بعد ہی مجاز نے  
پھر سے پنی شروع کر دی اور نوبت یہاں تک جا پہنچی کہ زندگی میں تیسری بار  
اُس پر نروس بریک ڈاؤن کا حملہ ہوا۔ اُن دنوں اُس نے دلی میں اسی اسی  
خاک چھپانی، حبیبی محرومی کے تماشے دکھائے کہ یقین نہ آتا تھا کہ یہ وہ مجاز  
ہے جو ہوش کے عالم میں کسی چھپوری حرکت کو گناہ سے کم نہ سمجھتا تھا۔ جسے  
ہر وقت چھوٹے بڑے کا پاس رہتا تھا اور جو اس درجہ شرمیلا اور گم گوسھا کہ  
عورت کے سامنے اُس کی نظریں تک نہ اُٹھتی تھیں۔

یوں تو مجاز کو شروع سے بے خوابی کا عارضہ تھا اور اسی وجہ سے  
گھر کے لوگوں نے اُس کا نام "جگن" رکھ چھوڑا تھا۔ لیکن اُس زمانہ میں شراب  
کی عنودگی سے علاوہ مجاز کو نیند نہ آتی تھی۔ اکثر رات کو ڈیڑھ دوپہے گھر پہنچتا  
یا پہنچا یا جاتا تھا۔ دروازہ کھولنے اور اُسے اُس کے کمرے میں پہنچا کر کھانا

کھلانے کی میں نے ملازم کو تاکید کر رکھی تھی۔ لیکن کیسا کمرہ اور کس کا کھانا؟ مجاز پر تو اس وقت کسی سے باتیں کرنے کا موڈ سوار ہوتا تھا۔ لہذا دروازہ کھلتے ہی سیدھا ہمارے سونے کے کمرے کی طرف لپکتا۔ دروازہ چونکہ اندر سے بند ہوتا تھا اس لئے باہر سے اس کی آواز سنائی دیتی تھی۔ ”حد ہے کھبی! ابھی تک سو رہے ہو؟“

اور یہ آواز صبح چار پانچ بجے پھر سنائی دیتی۔ ”حد ہے کھبی! ابھی تک سو رہے ہو۔“

شراب نوشی پر میری عائد کردہ پابندیوں سے نجات پانے کا مجاز نے یہ طریقہ ڈھونڈ نکالا تھا کہ رات کو وہ میرے سوتے میں گھر آتا تھا اور صبح میرے سوتے میں گھر سے نکل جاتا تھا۔ اور کبھی کبھی نو دو دو تین تین دن تک سوائے افسوسناک خبروں کے اس کا کچھ اتہ پتہ نہ چلتا تھا۔ اُسے جاننے اور اُسے چاہنے والے لوگ اُس سے کئی کتراتے لیکن مجاز کو اس کا کچھ احساس نہ ہوتا۔ کپڑے میلے ہیں یا پھٹ گئے، اس کی بھی فکر نہ ہوتی۔ کتنے رد و سے کچھ نہیں کھایا اس کی طرف توجہ دینے کی فرصت نہ ہوتی۔ اگر کوئی دُھن تھی تو صرف یہ کہاں سے، کب اور کتنی شراب ملے گی۔ دن رات کی شراب نوشی کا نتیجہ ظاہر ہے۔ نروس بریک ڈاؤن کے سوا اور کیا ہو سکتا تھا۔ جو ہوا۔ کسی طرح سے پکڑا پکڑا اسے رانچی کے سینٹل اسپتال میں پہنچایا گیا۔ لیکن صحت یاب ہو کے نکلا تو یہ سلسلہ پھر سے شروع ہو گیا۔ .....

..... اور یہ سلسلہ ۵ دسمبر ۱۹۵۵ء جبکہ مجاز کی عمر صرف تہہریں کی تھی، بلرام پور اسپتال میں اُس وقت ختم ہوا جب چند دستوں کے ساتھ مجاز نے بڑی طرح شراب پی، دوست تو اپنے گھروں کو چلے گئے اور مجاز واپس

شراب خانے کی کھلی چھت پر سردی میں پڑا ہوا اور اس کے داغ کی رگ پھٹ گئی۔  
 ہمارا ملک چونکہ مُردہ پرست ہے اور اس لئے مجاز کی موت پر بے شمار  
 مسزین لکھے گئے، ماتمی اور تعزیری جلسے ہوئے۔ رسالوں کے خاص نمبر نکلے  
 اور ان لوگوں نے بھی بڑی شدت کے ساتھ اظہارِ انوس کیا جو اس کی زبان سے  
 اس کا کلام اور کھلی چھتیاں سنتے کیلئے اسے شراب کی شکل میں زہر ملا یا کرتے  
 تھے۔ مجھے دتی کی کمی اسی محفل میں یاد ہیں جہاں اوپر کے طبقہ کی نازنیوں کا جھرمٹ  
 ہوتا تھا جہاں مجاز کو تا بڑ توڑ پیگ پیش کئے جاتے تھے اور اس سے تا بڑ توڑ  
 نظمیں اور غزلیں سُنی جاتی تھیں۔ لیکن جب میرزا باندکھتے کہ مجاز کا سانس پھول  
 گیا ہے اور اب اس سے اور کچھ نہ سُنایا جائے گا۔ یا اس کی حسی محرومی کے  
 عود کرنے کی حدِ فاصل آگئی ہے تو وہ اسے ڈرائیور کے حوالے کر دیتے تھے  
 کہ وہ اسے اس کی جائے رہائش پر چھوڑ آئے یا پھر اپنے بنگلے کے کسی کمرے

۱۔ اس میں تک نہیں کہ مجاز کی زندگی میں عینی تلخیاں تھیں وہ سب خود اسی کی پروردہ  
 تھیں لیکن وہ ہمیشہ اپنی انہیں تلخیوں سے کھیلا اور اپنی تلخیوں سے وہ اپنے لئے شیرینی بھی چھوڑتا  
 رہا۔ حیرت ہوتی ہے کہ اس متم کی کریناک زندگی گزارنے پر بھی اس نے اپنی فطری شگفتگی اور  
 بڑے سخی کو کبھی ہاتھ سے نہ جانے دیا تھا اور ہمیشہ فقرے بازیوں سے دوستوں کا دل  
 خوش کرتا رہتا تھا۔

ایک بار بے کلف دوستوں کی ایک محفل میں ایک دوست ایسے آئے جن کی بیوی  
 مال ہی میں داخلہ مفارقت دے گئی تھی۔ اور وہ بہت ادا اس تھے اور تمام دوست  
 ان کو صبر کی تلقین کر رہے تھے۔ ایک دوست نے تجویز پیش کی کہ دوسری شادی تو آپ  
 بہ حال کریں گے اس لئے اگر حلدی کر لیں تو یہ عزم دور ہو جائے گا۔ ان صاحب نے بڑی

میں متقل کر دیتے تھے۔ مجاز کی شراب نوشی کے لئے میں مجاز کو بری الذمہ نہیں سمجھتا لیکن اس کی جو امزگی میں ان کو مفرماؤں کو برابر کا مقصور وار سمجھتا ہوں جنہوں نے مجاز کے حالات زندگی سے واقف ہوتے ہوئے اسے پکڑ پکڑ کر شراب پلائی۔

مجاز کے حالات زندگی انوسناک حد تک ناخوشگوار تھے۔ کبھی وہ

سجیدگی سے کہا کہ تجی ہاں شادی میں ضرور کر دی گا لیکن ارادہ ہے کہ کسی بیوہ سے شادی کروں۔ یہ سننا تھا کہ مجاز نے بڑا روکھا۔ منہ نیا کر کہا۔

”بھائی جان! آپ شادی کر لیتے۔ وہ بے چاری خود ہی بیوہ ہو جائے گی۔“ اب کون تھا جو اس بھر پور فقرے پر پیشی ضبط کر سکتا۔ خود ان صاحب کی ساری سجیدگی جاتی رہی اور کھکھلا پڑے۔“

اسی طرح ایک بار ایک ادبی جلسے میں تقریر کرتے ہوئے جب سردار حفیظ نے اقبال کی شاعری پر روشنی ڈالتے ہوئے ————— سے تخریب پسند رجعت پسند وغیرہ کہا تو سامعین میں سے اقبال کے کسی معتقد نے اٹھ کر انہیں ٹوک دیا اور چپا کر کہا۔ ”اپنی یہ بکواس بند کیجئے۔ اقبال کی روح کو صدمہ پہنچ رہا ہے۔“

لیکن اس سے پہلے کہ جلسے میں کوئی گڑبڑ پیدا ہوتی یا سردار حفیظ اپنے اس ناقد کی بات کا کوئی جواب دیتے۔ مجاز نے اٹھ کر میکروفون ہاتھ میں لے کر کہا۔ ”جناب صدمہ تو آپ کی روح کو پہنچ رہا ہے۔ جسے آپ غلطی سے اقبال کی روح سمجھ بیٹھے ہیں۔“



پوری علیگڑھ یونیورسٹی کا جہاں اُس نے لے لیا، منظور نظر تھا۔ گریجویٹ کالج  
 میں ہر زبان پر اُس کے سپر چے تھے۔ اُس کی آنکھیں کتنی خوبصورت تھیں۔  
 اُس کا قد کتنا اچھا ہے۔ وہ کیا کرتا ہے، کہاں رہتا ہے، کسی سے محبت  
 تو نہیں کرتا۔ یہ لڑکیوں کے محبوب موصوع تھے اور وہ اپنے قہقہوں چوڑیوں  
 کی کھٹکھٹا ہٹ اور اُڑتے ہوئے ددپٹوں میں لہروں میں اُس کے شعر گنگنا یا  
 کرتی تھیں۔ لیکن لڑکیوں کا وہی محبوب شاعر جب ۱۹۳۶ء میں آل انڈیا ریڈیو  
 کی طرف سے شائع ہونے والے رسالہ آواز کا ایڈیٹر ہو کر دلی آیا تو یہاں  
 ایک لڑکی ہی کی وجہ سے دل پر ایسا زخم کھایا کہ زندگی بھر مندل نہ ہو سکا اور  
 ایک برس بعد ہی ملازمت ترک کر کے جب وہ واپس اپنے وطن لکھنؤ کو لوٹا تو قبول  
 اس کے عزیز و اقارب کے وہ عشق کی آگ میں بڑی طرح جل رہا تھا۔ اور اُس نے  
 بے تحاشہ پینا شروع کر دی تھی۔ اسی سلسلہ میں ۱۹۳۷ء میں اُس پر زوس  
 بریک ڈاؤن کا پہلا حملہ ہوا اور یہ دٹ لگی کہ فلاں فلاں مجھ سے شادی کرنا  
 چاہتی ہے لیکن رقیب روسیہا زہر دینے کی فکر میں ہے۔ یہاں ایک  
 انکشاف۔ محل نہ ہو گا کہ مجاز نے دلی کے ایک چوٹی کے خاندان کی انتہائی  
 خوبصورت اور اکلوتی بیٹی سے عشق کیا تھا۔ لیکن اُس کے بیاہتا ہونے کی وجہ  
 سے یہ بیل منیڈھے نہ چڑھ سکی اور وہ کہتے ہوئے دلی سے رخصت ہو گیا کہ:

رخصت لے دلی تری محفل سے اب جاتا ہوں میں

نوحہ گر جاتا ہوں میں۔ نالہ بہ لب جاتا ہوں میں

علاج معالجہ سے دماغی کیفیت درست ہوئی تو والدین نے دل کی چوٹ کا  
 علاج کرنا چاہا، لڑکی! کوئی سی لڑکی جو اس کی زندگی کا سہارا بن سکے جو اسکے  
 ریتے ہنسے ناسور پر مرہم رکھ سکے۔ لیکن وہی لوگ جنہیں مجاز نے کو اپنا داماد بنایا

دیرینہ آرزو تھی عیب جوئی اور نکتہ چینی پر اُتر آئے اور خاندان کے اس محبوب  
 نوجوان کا ذکر محض شہزادی کی حیثیت میں ہونے لگا۔ مجاز نے نارمل زندگی  
 بسر کرنے کی کوشش کی کچھ دن ممبئی انفارمیشن میں کام کیا۔ وہاں سے واپس  
 ہوا تو لکھنؤ یونیورسٹی میں ایس ایس بی میں داخلہ لیا۔ اسی زمانہ میں سبط حسن  
 اور سردار جعفری سے مل کر "نیا ادب" نامی ترقی پسند رسالہ کی ادارت  
 کی۔ اور پھر ہارڈنگ لائبریری دہلی میں بطور اسسٹنٹ لائبریرین کام کرنے  
 لگا۔ لیکن اسی زمانہ میں بقول اس کی چھوٹی بہن حمیدہ سالمہ مجاز کے زخم  
 پر ایک اور زخم لگا۔ والدین نے کسی طرح ایک رشتہ طے کیا۔ اور مجاز نے  
 شاید خود سپردگی میں نجات پانے کے خیال سے حامی بھردی۔ لیکن جب پردکھو  
 کے طور پر اپنے سسر کے روبرو پیش ہوا تو ہزاروں روپیہ ماہوار کمانے والے  
 سرکاری عہدہ دار کو ڈیڑھ سو روپے پانے والے اسسٹنٹ لائبریرین میں کوئی  
 کشش نظر نہ آئی۔ یہاں ایک بار پھر زر کی جیت ہوئی اور فن کی شکست۔  
 شاعر نے ایک بار دل کی آواز پر قدم اٹھائے تھے اور منہ کے بل گرا تھا۔  
 اس بار عقل پر بھروسہ کیا تھا بڑے پھونک پھونک کر قدم رکھے۔ لیکن پھر  
 ٹھوکر کھا گیا۔ اور کھسیا کر رو پڑا۔ تدبیر کے پائے سنگین پر تقدیر نہ جھبک سکی۔  
 اور مجاز پر ۱۹۴۵ء میں دیوانگی کا دوسرا حملہ ہوا۔ اب وہ خود ہی اپنی عظمت کے  
 راگ گاتا تھا۔ شاعروں کے نام کی فہرست تیار کرتا تھا اور غالب انبیا کے  
 بعد اپنا نام لکھ کر شجرہ ختم کر دیتا تھا۔ ڈاکٹروں کی کوششوں اور گواراوں کی  
 جان توڑ تیمارداری اور دلجوئی کے کسی طرح قابو میں تو آ گیا۔ لیکن زندگی کا ڈھرہ نہ  
 بدل سکا۔ مسلسل بیماری اور تنہائی کا ساتھ ہوا۔ شراب نوشی بڑھتی گئی  
 زندگی میں تلخیاں بڑھتی اور وہ خود ہی ان تلخیوں کو شراب میں غرق کرنے کی ناہام کوشش

کرتے کرتے بالآخر خود ہی شراب میں غرق ہو گیا۔

جدید اُردو شاعری کا یہ محبوب لیکن حسرت انجام شاعر سنہ ۱۹۱۶ء میں اودھ کے ایک مشہور نقشبہ ردولی میں پیدا ہوا۔ والد چودھری سراج الحق ردولی کے پہلے شخص تھے جنہوں نے زمیندار ہوتے ہوئے ایل ایل پی شپ کی اعلیٰ تعلیم حاصل کی اور زمینداری پر سرکاری ملازمت کو ترجیح دی۔ یوں اسرار الحق (مجاز) نے اُس اُبھرتے ہوئے گھرانے میں پرورش پائی جو ایک طرف پُرانی قدروں کو چھپاتی سے لگائے ہوئے تھا۔ اور دوسری طرف نئی قدروں کو کھلی اپنا رہا تھا۔

بچپن میں جیسا کہ اُس کی بہن جمیدہ کا کہنا ہے۔ "مجاز کی طبیعت میں بڑی معصومیت، اور سادگی تھی۔ جاگیردارانہ ماحول میں ملکیت کا احساس بچے کی گھٹی سے ساتھ سرامت کرتا ہے لیکن وہ فطرتاً ہی سب اور لا ابا لی تھا۔ دوسروں کی چیز اپنے تصرف میں لے آنا اور اپنی چیز دوسرے کو دے دینا اُس کی عادت رہی۔ اُس سے علاوہ شروع سے حُسن پرست کبھی تھا۔ کوئی خوبصورت عورت دیکھ لیتا تو دیتا دیا دیا سے بے خبر ہو کر گھنٹوں اُس کے پاس بیٹھا رہتا کھیل کود، کھانے پینے کی کسی چیز کی مدد نہ رہتی۔ ابتدائی تعلیم گھنٹوں کے امین آباد ہائی اسکول میں پانے کے پانے کے بعد وہ جب آگرہ کے سینٹ جانسن کالج میں داخل ہوا تو کالج میں حسین احسن جذبی اور پُرس میں فانی بدایونی کا ساتھ ملا اور یہیں سے مجاز کی اس تابناک شاعری کا آغاز ہوا۔ جس کی چمک آگرہ اور علیگڑھ، دہلی اور پھر سالے

نے اس خصوصیت کی جھلک مجاز کی شخصیت میں بھی تھی اور کلام میں بھی۔ اُس کا تاثر کلام پرانی بوتلوں میں نئی شراب کے مصداق ہے۔

سندھ وستان میں پھیل گئی۔

مجاز کی شاعری کی ابتداء بالکل روایتی انداز سے ہوئی اور اس نے اردو شاعری کے عام مزاج کا ہمیشہ پاس رکھا۔ کہیں اوپر میں کہہ چکا ہوں کہ مجاز کو اختر شیرانی کی موت کا بے حد قلق تھا۔ اور عالم مدہوشی میں بھی وہ اسے اردو کا بہت بڑا شاعر گردان رہا تھا۔ واقعہ یہ ہے کہ اختر شیرانی اور مجاز کی شاعری کا پس منظر ایک ہے۔ بنیادی طور پر دونوں رومانی شاعر ہیں۔ وہاں بھی بیکار زندگی کی افسردگی کا نکھار ہے اور یہاں بھی، وہاں بھی شراب ہے اور یہاں بھی۔ وہاں بھی کوئی نہ کوئی سلمیٰ اور عذرا ہے اور یہاں بھی کوئی زہرہ جبیں۔ وہاں بھی غالب، مومن، حافظ اور خیام کا لب و لہجہ ہے اور یہاں بھی۔ لیکن آگے چل کر جو چیز مجاز کو اختر شیرانی سے الگ کرتی ہے وہ ہے مجاز کا ترقی پسندانہ رجحان۔ خالص عشقیہ شاعری کرتے ہوئے بھی وہ اپنی زندگی اور عام زندگی کے میلانات اور تاثرات سے پہلو تہی نہیں کرتا۔ حسن و عشق کی ایک الگ دنیا بنانے کی خواہش کے برعکس وہ حسن و عشق پر عائد کردہ پابندیوں اور ماحول کی ناآسودگیوں کے خلاف اپنے غم و غصے کا اظہار کرتا ہے، آسمانی حوروں کی طرف دیکھنے کی بجائے اس کی نظر عام رنگداروں کے گندے لیکن پرکشش حسن پر پڑتی ہے۔ ان نظاروں کے مشاہدے کے بعد وہ عام انسانوں کی طرح زندگی کے دکھ درد کے بارے میں سوچتا ہے اور پھر فنی نکھار کے ساتھ جو نظم کہتا ہے تو اس میں کسی زہرہ جبیں کے لئے محبت ہی نہیں ہوتی بلکہ بغاوت کی جھلک بھی ہوتی ہے۔ یہ بغاوت وہ کبھی موجودہ نظام سے کرتا ہے۔ کبھی سامراج سے۔ اور زندگی کی محرومیوں کے پیش نظر کبھی بھی اس قدر تلخ ہو جاتا ہے کہ اپنی زہرہ جبینوں کے نگار خانے تک پاش پاش کر دینا چاہتا ہے۔

غالباً اسی لئے مجاز کی شاعری کا جائزہ لیتے ہوئے بزرگ شاعر  
اثر لکھنوی نے ایک بار لکھا تھا کہ اردو میں ایک کمیٹیاں پیدا ہوا تھا۔ لیکن  
انقلابی بھیڑے اُسے اٹھائے گئے۔

مجاز کو انقلابی بھیڑیے اٹھائے گئے یا وہ خود مہیا تھی ہوئی بھیڑوں  
کے گلے سے نکل آیا۔ اس بحث کی یہاں گنجائش نہیں ہے۔ اللہ تعالیٰ اس حقیقت  
سے اردو ادب کا کوئی قاری انکار نہیں کر سکتا کہ مجاز نے جس انداز سے  
انفرادی دکھوں کو سماجی پس منظر میں جانچا ہے اور حقیقت و رومان کا  
سنگم تلاش کیا ہے اور اُس کے یہاں جس خلوص اور سوز، محبت اور سیاسیت  
تغزل اور تفکر کا خوبصورت امتزاج ملتا ہے، وہ اس کی فنی صلاحیتوں  
کے علاوہ اس امر کی بھی بن دلیل ہے۔ کہ کوئی ادیب یا شاعر محض خلاق  
میں زندگی بسر نہیں کر سکتا۔ اور نہ ہی اپنے تخیل کے پروں پر اڑ کر زیادہ  
دیر تک کسی مصنوعی جنت میں زندہ رہ سکتا ہے۔

۱۹۳۵ء میں جبکہ مجاز کو شعر کہتے ابھی صرف پانچ برس ہوئے تھے۔

اور سندھوستان میں ابھی اردو کی ترقی پسند تحریک کا آغاز بھی نہیں ہوا تھا  
مجاز نے اپنا تعارف ان الفاظ میں کرایا تھا۔

خوب پہچان لو اسرار ہوں میں  
جنسِ اُلفت کا طلب گار ہوں میں  
خوابِ عشرت میں ہیں اربابِ خسرو  
اور اک شاعر بیدار ہوں میں  
عیب جو حافظ و خیام میں تھا  
ہاں کچھ اس کا بھی گنہگار ہوں میں

حور و عنکبوتوں کا یہاں ذکر نہیں

نوع انسان کا پرستار ہوں میں

ہر چند کہ وہ حافظ و خیام کے عیب کا گنہگار تھا۔ لیکن نوع انسان کی پرستش کا یہی جذبہ ہر موقع پر اس کی مدد کرتا رہا اور یہ کوئی معمولی بات نہیں ہے کہ اپنی زندگی و مسرتی اور محویت میں درختوں کے باوجود اور بنیادی طور پر روحانی شاعر ہوتے ہوئے بھی اگر ہر قدم پر نہیں تو ہر موڑ پر وہ ضرور زندگی کی ترقی پسند قوتوں کا ساتھ دے تا رہا ہے۔ میرے اس دعوے کے ثبوت میں مجاز کے حسب ذیل اشعار ملاحظہ ہوں جنہیں میں بالترتیب اور تاریخ وار پیش کر رہا ہوں۔

حدی وہ کھینچ رکھی ہیں حرم کے پاسبانوں نے  
کہ بن مجرم بنے پیغام بھی پہنچا نہیں سکتا

۱۹۳۶ء

جوانی کی اندھیری رات ہے ظلمت کا طوفان کے  
ہری راہوں میں نورِ ماہِ واکھم تک گزیاں ہے  
خدا سویا ہوا ہے، اہرن محشر بادماں ہے

مگر میں اپنی منزل کی طرف بڑھتا ہی جاتا ہوں

۱۹۳۷ء

مفلسی اور یہ مظاہر ہیں نظر کے سامنے  
سینکڑوں سلطان و جا بر ہیں نظر کے سامنے  
سینکڑوں چنگیز و نادریں نظر کے سامنے

اے غمِ دل کیا کروں آو حشتِ دل کیا کروں

۱۹۳۷ء

ذہن اتسانی نے اب اوہام کی ظلمات میں  
زندگی کی سخت طوفانی اندھیری رات میں  
کچھ نہیں تو کم سے کم خواب سحر دکھیا تو ہے  
جس طرف دکھیا تھا اب اس طرف دکھیا تو ہے

۱۹۳۹ء

بول ری اودھرتی بول  
راج سنگھاسن ڈالوا ڈول

۱۹۴۵ء

یہ انقلاب کا مزدہ ہے انقلاب نہیں  
یہ آفتاب کا پرتو ہے آفتاب نہیں

۱۹۴۷ء

سبزہ و برگ و لالہ و سر و دم کو کیا ہوا  
سارا چین اُداس ہے ہائے چین کو کیا ہوا  
کوئی تباہے عظمتِ خاک وطن کو کیا ہوا  
کوئی تباہے غیرتِ اہل وطن کو کیا ہوا

۱۹۵۰ء

ان اشعار میں ہمیں جیتا کی نبیاری، آزادی کی تحریک،  
عوامی تحریک میں فن کاروں کی ذمہ داری، آزادی اور آزادی کا رد عمل  
وغیرہ ہر چیز کی جھلکیاں ملتی ہیں جھلکیاں میں اس لئے کہہ رہا ہوں کیوں کہ  
مجاز نے چاہے کتنا ہی بڑا اور کیسا ہی موضوع کیوں نہ پیش کیا شعری

تفاصنوں کو کبھی ہاتھ سے نہیں جانے دیا۔ اور چونکہ اس کا اندازِ نظر رومانی تھا۔ اور اُس کا جمالیاتی ذوق ہر وقت اُس کے ساتھ رہتا تھا اور اُس نے کلاسیکی شاعری سے انحراف کرنے کی بجائے پرانی تشبیہوں، استعاروں اور الفاظ کو نئے معانی پہنانے کی کوشش کی تھی اس لئے بعض جگہوں کو چھوڑ کر جہاں سماجی اور معاشی بدعنوانیوں کے شدید احراس سے وہ کچھ جذباتی اور تخریب پسند ہو گیا ہے، مجموعی طور پر وہ سماجی اور معاشرتی انقلاب کے لئے گرجتا نہیں گاتا ہے اور میری نظر میں اُس کی شاعری کی سب سے بڑی خوبی یہی ہے۔

مجاز کے مجموعہ کلام ”آہنگ“ کے دیباچہ میں فیض احمد فیض نے بھی اُس سے ”انقلابی ڈھنڈورچی“ کے بجائے ”انقلاب کے مطرب“ کے خطاب دیتے ہوئے بالکل ٹھیک لکھا تھا کہ

”..... مجاز کی انقلابیت عام انقلابی شاعروں سے مختلف ہے  
 عام انقلابی شاعر انقلاب سے متعلق گرجتے ہیں لکارتے ہیں  
 سینہ کوٹتے ہیں، انقلاب کے متعلق گانے نہیں سکتے... وہ صرف  
 انقلاب کی ہوانا کی نو دیکھتے ہیں اُس کے حُسن کو نہیں پہچانتے۔  
 یہ انقلاب کا ترقی پسند نہیں رجعت پسند تصور ہے...“

” مجاز اور شاعری کا سبب تھا۔“

” مجاز صحیح ترقی پسند شاعر تھا۔“

” مجاز جمالیات اور عمریات کا شاعر تھا۔“

” مجاز اچھا شاعر اور گھٹیا شاعر تھا۔“

” مجاز نیم دیوانہ لیکن پُرخلیص انسان تھا۔“

” مجاز بذلہ سنج اور لطیفہ گو تھا۔“



مجاز کو پڑھنے والے 'مجاز سے ملنے والے' مجاز کو جاننے والے  
 گھوم پھر کر آزار کے انہیں نقطوں پر پہنچتے ہیں لیکن یہی نقطے مل جل کر ایک ایسے  
 درختوں مرکز پر آ ملتے ہیں جہاں صرف مجاز اور مجاز لکھا ہوا ہے! —

پرکاش پیڈنٹ  
 یکم اگست ۱۹۶۳ء



# جگن بھیا

مجاز میرا بھائی ایک ڈرامائی انداز سے اس زندگی میں ابھرا اور ای انداز سے ڈوب گیا۔ اُس کی زندگی امنگوں حوصلوں سے بھرپور شروع ہوئی اور محرومیوں، مایوسیوں میں گھر کر ختم ہو گئی۔ وہ زندگی کو روشن سے روشن تر دیکھنے کی تمنا میں پالتا رہا۔ اور اُس کی اپنی زندگی دھیرے دھیرے تاریک سے تاریک تر ہوتی گئی۔ اُس نے زندگی کو اپنی تخلیقی قوتوں کا سرمایہ سونپا۔ اپنی شاعری دی جس میں کائنات کو حسین بنانے سے حوصلے ہیں مستقبل کو سنوارنے کی امنگیں ہیں۔ جو ان کی جولانی ہے، تجربہ کی ہوشمندی ہے۔ شوریدہ بھری ہے، حُسن ہے۔ نفاست ہے، سادگی ہے، پُرکاری ہے۔ اور زندگی نے اُسے پریشانیاں دیں، پشیمانیاں دیں۔ ابھنیں دیں، بے چینی دی۔ وہ زندگی سے محبت مانگتا رہا۔ مسرت مانگتا رہا۔ سکون چاہتا رہا۔ آسودگی چاہتا رہا۔ اور زندگی رفتہ رفتہ اس سے دور کھینچتی رہی۔ یہاں تک کہ زندگی کی کھینچی کو خونِ دل سے پیچنے والے

شاعر کو موت کی آغوش میں پناہ ملی۔

مجاز کی زندگی اور مجاز کی شخصیت کی کمزوریوں اور خوبصورتی کو سمجھنے کیلئے اس پس منظر سے تھوڑی سی واقفیت ضروری ہے۔ جس کے ساتھ مجاز کی زندگی شروع ہوتی ہے۔ مجاز اودھ کے ایک مشہور قصبہ ردولی کے ایک کھاتے پیتے خاندان میں پیدا ہوئے۔ یہ خاندان اور قصبہ جس میں مجاز نے جنم لیا۔ دونوں ہی کچھ اپنی خصوصیات رکھتے تھے۔ زمینداری کے خاتمہ سے پہلے ردولی کی تمام تر آبادی زمینداروں اور تعلقہ داروں پر مشتمل تھی۔ وہاں کے ماحول میں جاگیردارانہ نظام کی تمام خوبیاں اور خامیاں سمیٹی ہوئی تھیں۔ بظاہر وہاں کا کلچر اور تہذیب کی سطح بلند تھی۔ وہاں کی زندگی میں سلیقہ تھا، خوش مذاقی تھی۔ لوگ اچھا کھاتے تھے۔ اچھا پہنتے تھے۔ رکھ رکھاؤ میں و صنعاری میں 'خاطر تواضع میں یقین رکھتے تھے۔ پُرانی روایتوں سے آرزوم تک چمٹے رہنے میں اعتقاد تھا۔ رسم و رواج کی پابندی ایمان تھا۔ دکھاوے اور نمائش کو اہمیت حاصل تھی۔ ہر خوشی اور غم کے موقع پر دعوم و صام کی تقریبیں ضروری تھیں۔ ہر نہوار پر برادری بھر میں حصہ بانٹنے لازمی تھے۔ یہ ڈھانچہ زمینداری کی کمزور بنیادوں پر کب تک کھڑا رہنا، آخر کو بیٹھ گیا۔ اور آج ردولی میں سوائے عمارتوں کے کھنڈر اور افسردہ واداس چہروں کے اور کچھ نظر نہیں آتا۔ مجاز کو اپنے وطن سے بہت محبت تھی۔ اپنی بچپن کی ہر یاد اُنہیں بہت عزیز تھی۔ اس خود فراموشی کے عالم میں جب کبھی اماں اُن کی بچپن کی ردولی کا ذکر چھپڑتیں تو وہ بہت دلچسپی سے اُس میں حصہ لیتے۔ ہر چھوٹے بڑے کو پوچھتے۔ اب سے آٹھ دس سال پہلے تک وہ اکثر ردولی جایا کرتے تھے۔ لیکن اب باوجود اصرار کے بھی وہ وہاں نہیں جاتے تھے۔ اُنہیں اپنے وطن کے زوال پر بہت دکھ تھا۔

ہمارے دادا چودھری احمد حسین گوکہ تھے متوسط درجہ کے زمیندار لیکن  
 اپنی سمجھ بوجھ اور رکھ رکھاؤ کی وجہ سے قصبہ بھہر میں مشہور تھے، اُن کے سات  
 اولادیں تھیں، چار بیٹے، تین بیٹیاں۔ سب کے سب ذہین، ہوشیار۔ یہاں  
 تک کہ معاملہ فہمی، کارگزاری میں اس خاندان کی بیٹیاں اس قدر مشہور تھیں کہ  
 قصبہ میں اب تک اُن کی مثال دی جاتی ہے۔ جہاں تک تعلیم کا سوال تھا مسجد  
 کے مکتب تھے، اور کھاتا پیتا خاندان گھر میں مولوی رکھتا تھا۔ غرضیکہ عربی، فارسی  
 کی تعلیم اور حساب سے اتنی واقفیت کہ زمینداری کا پیشہ کامیابی سے چلا یا جا  
 سکے۔ یہ تھا معیار۔ دادا کی دو اولادیں بچن ہی سے کچھ مختلف اور ذرا غیر معمولی  
 سی طبیعتیں رکھتی تھیں۔ ایک تو میرے چچا بے خبر، مدہوش، رنگین مزاج اور  
 آزاد منش، دوسرے میرے والد سنجیدہ، بردبار۔ کم سخن، محنتی، مرسیان مرتج  
 قسم کے انسان، طبیعت پر تصوف پرستی کا رنگ غالب، دادا کو ان دونوں ہی  
 کی طرف سے پریشانی تھی۔ چچا تو قابو میں نہ آسکے، باپ کی زندگی چھپ چھپ کر  
 بعد میں کھلم کھذا جا، دادا کی پانی پانی بیچ کر خوب رنگ ریاں منائیں۔ میرے  
 والد دنیا کے بکھیڑوں میں کھینا دئے گئے۔ چودہ برس کی عمر میں چچا زاد بہن سے  
 شادی کی گئی۔ لیکن اُن کی علم دوستی میں فرق نہ آیا۔ اتفاقاً اسی زمانے میں ایک  
 تعلقہ دار گھرانے میں فیض آباد سے آئے ہوئے ایک بڑے انگریزی داں استاد  
 رکھے گئے۔ والد نے اُن سے استفادہ کیا اور زیادہ تر اپنی لگن کی وجہ سے  
 میٹرک کا امتحان پاس کیا۔ قصبہ میں اپنی نوعیت کا یہ پہلا واقعہ تھا۔ دادا کی بھی  
 بہت بڑھی۔ والد لکھنؤ بھیجے گئے۔ اور کچھ اپنی کاوش اور کچھ گھروالوں کی مدد  
 سے تعلیم کا انتظام ہوا۔ بی لے ایل ایل بی تک نوبت آئی۔ تعلیم ختم کرنے کے بعد  
 سرکاری ملازمت کی نوبت آئی۔ ردولی کے پہلے شخص تھے جنہوں نے زمینداری

کے باوجود کسی دوسرے پیشے کو اپنا یا بغرضکہ مجاز اس اُبھرتے ہوئے خاندان میں پیدا ہوئے جو ایک طرف تو پڑھتی قدر دل کو سینے سے لگائے ہوئے تھا دوسری طرف نئی قدر دل کو بھی اپنا رہا تھا۔ اس خصوصیت کی ایک جھلک مجاز کی شخصیت میں بھی تھی اور کلام میں بھی۔ ہماری ماں اپنے ماں باپ کی اکلوتی بیٹی تھیں۔ بالکل ان پڑھ، تیز دہن، زمانہ شناس، فطرتاً شوقین مزاج، تفریح پسند <sup>طبیعت</sup> پر جذباتیت کا رنگ غالب۔ مجاز کی شخصیت میں ماں باپ دونوں دونوں کا ملا جلا رنگ تھا، باپ کی طرف سے نیک نیتی، کم سخن، حقیقت پسندی اور طبیعت کی گہرائی پائی۔ ماں کی طرف سے طبیعت میں حسن پرستی، زود حسی، اثر پذیری اور جذباتیت ملی۔ کاش اُن کے حصے میں باپ کی طبیعت کا ٹھہراؤ۔ استقلال اور ارادے کی مضبوطی اور عاقبت اندیشی ملی ہوتی۔ لیکن اُن کی زندگی کو تو اکبھرتا تھا۔ زمانہ کو تو حالات سے ہاتھوں فنکار کی موت کے تماشے دیکھنے تھے۔ اُن کی طبیعت میں وہ مضبوطی نہ تھی۔ جو اُن کے دل و دماغ کی نزاکت کو ڈھال بن کر محفوظ رکھ سکتی۔

مجاز اکتوبر ۱۹۱۶ء میں مبارک سلامت کی صداؤں کے درمیان پیدا ہوئے۔ اُن سے بڑا ایک بچہ دوڑھائی سال کی عمر میں فوت ہو چکا تھا۔ اس لئے بہت لاڈ اور منت مرادوں سے پالے گئے۔ محرم کی ساتویں کو فقیر بننے دسویں کو پائیک بنائے جاتے۔ ایک کان میں سبدا پڑا ہوا تھا، جو چھ سال کی عمر میں اجمیر لے جا کر اتارا گیا۔ ہر دو کھ بیماری پر صدقے اُترنے، خیراتیں ہوتیں، نو دس سال کے تھے کہ اٹھارہ سالہ بڑے کھانی کا درخت سے گر کر انتقال ہو گیا۔ پھر کیا تھا، ماں اور نانی دیوانہ دار اُن کو تمام حوادثِ خطرات سے بچانے کی ہر ممکن کوشش میں لگ گئیں۔ مجال نہ تھی کہ کھیلے گھر سے باہر قدم

نکالیں۔ ہر وقت ایک نوکر اُن کے ساتھ رہتا تھا۔ عمر کے آخر حصے تک کوئی صبح ایسی نہ گزری جب ماں نے اُن کی زندگی کیلئے دو رکعت شکرانہ کی اداہ کی ہوں۔ اب سے کچھ ہی سال پہلے تک روزانہ رات کو اُن کے سر ہانے دو آنے رکھے جاتے جو صبح خیرات کر دئے جاتے۔ غرضیکہ ہر سانس کے ساتھ ماں کی دُعایں وابستہ تھیں اور ہر قدم کے ساتھ حسرتیں اور آرزوئیں بچپن سے ہم سب نے محسوس کیا کہ گویا ماں کی زندگی کا محور وہی ہوں۔ ان حالات میں ہم بھائی بہنوں کے دل میں اُن کے طرف سے رقابت کا جذبہ پیدا ہونا ضروری تھا۔ لیکن یہ اُن کی اپنی طبیعت کی سادگی، معصومیت اور خلوص تھا جو ایسی بد مزگی کی فضا گھر میں کبھی پیدا نہ ہوئی، ماں نے اُن کی پرورش میں کتنی راتیں جاگ کر گزاری ہیں اور آنے والی مسرتوں کے خواب دیکھے ہیں اس کا اندازہ یوں ہو سکتا ہے کہ اُن کی عرفیت گلن اسی بنا پر پڑی کہ بچپن سے راتوں کو جاگنے کی عادت تھی۔ کسے معلوم تھا کہ بچپن کی یہ شب بیداری اور بے چینی آخر عمر تک اُن کا ساتھ دے گی۔

جلن بھیا بچپن کے بلا کے شریر اور بے خبر تھے۔ بہنوں کو چھیڑنا۔ بھائی سے لڑنا۔ سب کے مٹھائی کے حصے چھپ چھپا کر کھا لینا۔ کھلونوں کو توڑ پھوڑ کر اُن کے اندر کی ماہیت معلوم کرنا۔ گلی ڈنڈا، اور دھول دھپا، یہ تھے اُن کے محبوب مشغلے، آپا، میری بڑی بہن اُن سے بہت بڑی تھیں، سو اُن سے ڈرتے تھے اور اُن کے رعب میں رہتے تھے، اُن کا برتاؤ بھی اُن سے بہن سے زیادہ ماں کا سا تھا۔ صفیہ آپا اور انصار بھائی سے اُن کا اور تلمے کا سا معاملہ تھا۔ بچپن میں ان تینوں کی ایک منٹ نہ بنی۔ صفیہ آپا کی گڑبائیوں کی چٹیا پکڑ کر سچاے میں اُن کو خاص لطف ملتا تھا۔ غرضیکہ ہر وقت اُن تینوں کے مقدمے پیش ہوتے رہتے تھے۔ پر فیصلہ زیادہ تر جلن بھیا ہی کے حق میں ہوتا تھا۔ کیونکہ

..... ابا کے علاوہ کوئی بھی تو غیر جانبدارانہ طور پر فیصلہ نہیں دیتا تھا۔ جگن بھیا سب ہی کے لاڈلے تھے اور ابا ملازمت کے سلسلہ میں زیادہ تر لکھنؤ رہتے تھے۔ جب تعطیلوں میں آتے تو جگن بھیا کا رنگ ہی بدلا ہوا ہوتا۔ ابا کا ایک حد تک روانی ادب انہوں نے اپنی عمر کے آخری لمحہ تک کیا۔ دیوانگی کے دور بھی گزرے لیکن ابا کے سامنے انہوں نے کبھی سگریٹ نہ پی۔ یہاں تک کہ ان کے سامنے کبھی کلام بھی نہیں سنا تے تھے۔ میں ان سے بہت چھوٹی تھی میری طرف ان کا رویہ بالکل مختلف تھا۔ مجھے بہت چاہتے تھے، دوسروں کی مسکائی چراتے اور مجھے کھلاتے، میری پرورش میں ماں کا ہاتھ بٹاتے۔ ماں کے بعد میں ان سے ہی مانوس تھی۔ ہر وقت ان سے چسپی رہتی۔ میرا نام بھی ان ہی کا رکھا ہوا ہے۔ اس کے ساتھ ایک دلچسپ واقعہ ہے جس کا بھیا بچپن ہی سے بہت محسن پرست تھے کوئی خوبصورت بیوی دیکھ لیتے بس دنیا و مافیہا سے خبر ہو کر گھنٹوں اس کے پاس بیٹھے رہتے کھیل کود، کھانے پینے کسی چیز کا ہوش نہ رہتا۔ میری پیدائش کے وقت لکھنؤ سے ایک خوبصورت دوہن بیاہ کر دو لی آئیں، ان کا نام حمیدہ تھا۔ ان کے بچے جگن بھیا کا دیوانگی کا عالم تھا۔ میرا نام ذکیہ رکھا گیا تھا۔ مندر کے بدلا اور حمیدہ رکھ دیا۔ جانے محض چاہت میں یا اس امید میں کہ شاید نام ہی کی لاج رکھ میں خوبصورت نکل جاؤں بڑھ کر۔ میں اکثر ان سے رطانی تھی کہ چہرہ کی خوبصورتی الگ رہی، مجھے نام کی خوبصورتی سے بھی محروم کر ڈالا۔ گھسا پٹا نام رکھ دیا۔ ہنستے تھے اور کہتے تھے کہ ایسے بگلی خوبصورتی کہیں ناک آنکھ کی ہوتی ہے۔ اصل خوبصورتی تو دل کی ہوتی ہے جو چہرہ پر دکھتی ہے۔ میں پانچ سال کی تھی کہ مجھے چپک ننگی اور اس عفتب کی کہ سارا جسم دانوں سے لد گیا۔ ایسے عالم میں جو گھناؤنا عالم رہا

ہوگا۔ اس کا اندازہ ہو ہی سکتا ہے۔ کہتے ہیں کہ دور سے بڑھتی تھی۔ اب اس نے  
 احتیاطاً سب بچوں کا میرے پاس آنا بند کر دیا تھا۔ لیکن جگن بھیا چھپ چھپ کر  
 میرے پاس پہنچ جاتے۔ میرے دانوں پر نیم کی تپیوں سے کھجلی کرتے۔ مجھے  
 کہانیاں سناتے، لطیفے سناتے۔ آخر کو انہیں منع کرنا ہی چھوڑ دیا گیا۔  
 آج میں سوچتی ہوں کہ ان کے دل میں کتنی نرمی تھی۔ کیا گداز تھا۔ طبیعت میں  
 کتنا خلوص تھا۔ کیسی سہرردی تھی جو وہ میرے گھناؤنے قرب کو اپنی دلچسپیوں  
 اور تفریحوں پر ترجیح دے پاتے تھے۔ ویسے کبھی بیماروں کی تیمارداری کا ان  
 میں بڑا ہنر تھا۔ ہم میں سے کوئی بیمار ہوتا تو وہ پلانے کی ذمہ داری انہیں سے  
 سر ہوتی۔ اور خاندان کا یہ بے خبر اور لاابالی بچہ اس سلسلہ میں اپنی ذمہ داری  
 کو پوری کامیابی کے ساتھ سنبھالتا۔

جگن بھیا کی طبیعت میں بچپن ہی سے ایک قسم کی معصومیت اور سادگی  
 تھی جس کی وجہ سے وہ سب کو عزیز رکھتے۔ جاگیردارانہ ماحول میں ملکیت کا احساس  
 بچہ کی گھٹی سے ساتھ سراپت کرتا ہے۔ لیکن وہ فطرتاً بے خبر اور لاابالی تھے۔  
 دوسروں کی چیز اپنے تصرف میں لے آنا اور اپنی چیز دوسروں کو دیدینا ان کی عادت  
 رہی۔ گھر کے نوکروں چاکروں سے ان کے بھائی برادری کے تعلقات تھے۔  
 ایک گھر سے پلے ہوئے نوکر شرف الدین سے ان کی بہت گہری مٹی تھی۔  
 وہ ان کے گلی ڈنڈے کا سا کھنی تھا۔ جوان ہو کر اس نے دوسری جگہ نوکر پال  
 کیں لیکن وہ اکثر بڑے بھیا سے ملنے آیا تھا۔ غرض کہ بچپن ہی سے وہ کچھ غیر معمولی  
 تھے۔ ایک کان کچھ خراب رہنا تھا۔ اس لئے ذرا اونچا سننے تھے۔ میرے  
 ایک ماموں انہیں "بہرے او" کہتے تھے۔ ایک چچا انہیں "سٹریے او" کہتے  
 تھے۔ اور کچھ شکی۔ یہ نام سولہ سترہ برس کی عمر تک رائج رہے۔ یہاں تک کہ



ماں نے صدائے احتجاج بلند کی کہ اب لڑکا جوان ہوا ہے اُسے سڑی سنکی کہنا مناسب نہیں۔

شوخی، شریر اور بے خیر ہونے کے ساتھ ساتھ بہت ذہین تھے۔ پڑھائی میں ہوشیار اور حساب میں خاص طور پر بہت تیز تھے۔ جماعت میں ہمیشہ اچھے طالب علموں میں شمار رہا۔ ہاکی کے بہت اچھے کھلاڑی تھے کھیل کود کی وجہ سے گھٹنے ہمیشہ زخمی رہتے تھے۔ اور ابا بے چاری نئے نئے پاجاموں میں پیوند لگاتے لگاتے اور رنو کرتے کرتے عاجز آگئی تھیں۔ لانگ جمپ اور ہائی جمپ کی ہمیشہ مشق ہوتی رہتی تھی۔ گھر کے نہ جانے کتنے پلنگ اُن کی اس مشق کی نذر ہوئے ہوں گے۔ پلنگ کھڑے کر کے اُن پر سے کودتے تھے غرض کہ گھر میں ہم سب کے لئے ہر وہ وہ نفرین اور تحسپی کا سامان فراہم کرتے رہتے۔

پڑھائی میں ہوشیار ہونے کے ساتھ ساتھ پڑھانے کا بھی سلیقہ تھا۔ ہم دونوں بہنوں کی تعلیم میں اُنہوں نے بہت دلچسپی لی۔ صفیہ آپا کو انگریزی اُنہوں نے ہی شروع کروائی۔ میری تو درس تدریس کی تمام ذمہ داری اُنہیں کے سر تھی۔ اس سلسلے میں ایک واقعہ کی یاد کا نقش میرے ذہن پر بہت گہرا ہے۔ پڑھنے میں میرا دل بالکل نہ لگتا تھا۔ نہ جانے کتنے قاعدے میرے لئے آئے ہوں گے اور میں از پر آ اور ب ز پر با سے آ گئے نہ پڑھ سکی۔ جانے میں غائب کر دیتی تھی یا غائب ہو جاتے تھے۔ میری تمام دلچسپی گڑیوں، ہنڈکھٹیوں، یا پھر سہیلیوں کے ساتھ محلہ بھر میں گھومتے ہیں تھی۔ ایک دن اُستانی جی نے مایوس ہو کر ماں سے میری شکایت کر دی۔ ماں نے مجھے بلا کر بہت ہی رقت آمیز لہجہ میں سمجھایا کہ نہ میری شکل، نہ صورت آخر پڑھوں گی نہیں تو پھر کہاں کھپوں گی۔ تصور بہت خوفناک تھا۔ میں نے رونا شروع کر دیا۔ جگن بھیا اس منظر سے بہت متاثر ہوئے فوراً اُٹھے اور روری

کے صندوق سے ایک بادامی رنگ کا قاعدہ نکال کر لائے استانی جی سے میرا  
 پڑھنا ختم کرادیا اور مجھے خود پڑھانا شروع کر دیا۔ اس دن سے میں چل نکلی۔ کہہ نہیں  
 سکتی کہ ان کے پڑھانے کا ڈھنگ کتنا اچھا تھا ہم دونوں کے درمیان کا جذباتی بندھن  
 بہر حال وجہ کچھ بھی ہو اس دن سے پڑھائی میں بدولی اور بدشوقی ختم ہو گئی جس وقت  
 تک میرا اسکول میں داخلہ نہ ہوا وہی مجھے پڑھاتے رہے۔ اردو اور انگریزی حساب  
 سب ہی کچھ ان کی ذمہ داری تھی چھوٹے موٹے مضمون لکھواتے اور سب کے  
 سامنے پڑھا کر سناتے اور بہت خوش ہوتے۔ لیکن اُسے بھی فطرت کی ستم ظریفی  
 ہی سمجھئے، میرا رجحان ان کے مذاق کے بالکل برعکس رہا۔ بی اے کے بعد ان کا اصرار  
 تھا کہ میں اردو لوں لیکن مجھے اپنے ادبی ذوق کے متعلق کوئی خوش فہمی نہ تھی۔ سو میں نے  
 معاشیات کا انتخاب کیا۔ جگن بھیا کو اس وقت مجھ سے خاصی مایوسی ہوئی۔

غرض کہ جگن بھیا نے جب بچپن سے جوانی میں قدم رکھا۔ ان کا شمار ہوہنا راجہ جالو  
 میں ہوا۔ جائداد تھی، گھر تھا۔ باپ سرکاری ملازم تھے۔ شکل و صورت تھی صحت تھی۔  
 کیا کمی تھی۔ ہر لڑکی والے کی نظر ان پر تھی۔ شادی کی باتیں شروع ہوئیں۔ مانی کی خواہش  
 تھی کہ دو بہن کم عمر ہو۔ ماں کی تمنا تھی کہ بہنوں کی آرزو تھی کہ بھانج  
 پڑھی لکھی ہو۔ باپ نے کہا کہ جیت تک بیٹا تعلیم ختم کر کے اپنے پاؤں پر نہ کھڑا ہو  
 شادی کا کوئی سوال نہیں، ماں اور مانی دیا کہ میں آ کر چپ ہوتیں۔ بہنوں نے باپ کی  
 بات کا وزن محسوس کیا اور معاملہ دب گیا۔ جن لوگوں کے دلوں میں جگن بھیا کو داماد بنانے  
 کی آرزو تھی ان کے دلوں میں بخش لطف جگہ سے بی، رویہ اور رجحان بدلنے لگے۔

جگن بھیا کی رنگین بزمی، ہم عمر لڑکیوں اور بھانجوں سے چھیڑ چھاڑ جو ان کے حسن  
 اخلاق کی دلیل سمجھی جاتی تھی، اب ان کی آوارگی کی دلیل سمجھی جانے لگی۔ ان کے

ابابلی پن کا جو ان کی معصومیت کا ثبوت سمجھی جاتی تھی غیر ذمہ داری میں شمار ہونے لگا۔ دھیرے دھیرے عیب جوئی اور نکتہ چینی کیلئے زیادہ سے زیادہ مواد فراہم ہوتا گیا اور خاندان کا یہ محبوب نوجوان محض شرابی کی صورت اختیار کر کے رہ گیا۔

لیکن بھیا کی بالکل ابتدائی تعلیم ردولی کے ایک مکتب میں ہوئی۔ میٹرک مہنوں نے امین آباد ہائی اسکول لکھنؤ سے کیا۔ اسی زمانہ میں ابا کا تبادلہ آگرہ کا ہو گیا۔ ۱۹۲۹ء میں سینٹ جالس کالج میں ایف ایس سی میں داخلہ لیا۔ انجینئرنگ کی لائن اختیار کرنے کے خیال سے ریاضی کا مضامین میں انتخاب ہوا۔ آگرہ میں پڑوس فائی کالما۔ اور کالج میں جذبی بھائی کا ساتھ ہوا۔ طبیعت کافطری دھجان جو اب تک اپنے کمرے کو کھپولوں کے گلدان سے سجا کر رکھنے بچوں کو ڈر انگ بنا کر دینے، دیوالی پر میرے لئے گھر دینا سجانے اور اچھی اچھی صورتیں دیکھ کر خوش ہونے پر مطمئن تھا۔ م بھرا اور اپنا صحیح راستہ ڈھونڈنے پر ناکل ہوا شاعری کا دور شروع ہوا۔ ۱۹۳۰ء میں ہم لوگ انہیں بورڈنگ میں چھوڑ کر علی گڑھ آگئے۔ یہاں سے ان کی زندگی کا پہلا موڑ شروع ہوا۔ وہ خود بھی اس موڑ پر کچھ وقت پریشان اور ٹھٹک کر رہ گئے۔ پڑھائی میں اتیری پیدا ہونا شروع ہوئی زندگی کا نظام درہم برہم ہونا شروع ہوا۔ امتحان میں فیل ہوئے۔ خود بتاتے تھے کہ امتحان کی کاپیاں بالکل سادی چھوڑ آتے تھے۔ رات رات بھر شعر و شاعری کی محفلیں گرم ہوتی تھیں۔ صبح کو پرچہ کیونکر حل ہوتا۔ وہ بھی حساب کا۔ کمیسٹری کا۔ گھرواے پریشان ہوا۔ انہیں علی گڑھ لے آئے۔ مضامین بدلے گئے فلسفہ، معاشیات اور اعداد کا انتخاب ہوا۔ دو سال حاضر یاں پوری نہ ہو سکنے کے سبب امتحان نہ دے سکے۔ انڈیا انڈ کر کے ۱۹۳۵ء میں بی اے

کیا۔ ایم اے میں داخلہ لیا۔ پرانی روایتوں کے خلاف پولیس کے اسٹوڈنٹ ہونے کے باوجود میگزین کے ایڈیٹر منتخب ہونے۔ داخلہ کے ایک دو مہینے کے بعد دلی ریڈیو اسٹیشن سے آواز کی سب ایڈیٹری کی جگہ نکلی۔ یہی خواہوں نے مشورہ دیا کہ جگہ اچھی ہے، مذاق کے مطابق ہے، موقعے اربار نہیں آتے۔ درخواست دی اور لے لے گئے۔ علی گڑھ کا دور چلن بھیا کی ادبی زندگی اور سیاسی و سماجی شعور کا روشن ترین دور ہے۔ زیادہ تر اچھی نظریں اسی زمانہ میں کہیں۔ سردار بھائی بسط بھائی۔ بھائی اختر اور چلن بھائی کا ایک گروپ تھا۔ یہ سب نام ایسے ہیں کہ علی گڑھ یونیورسٹی کی تاریخ انہیں بھلا نہیں سکتی۔ کوئی اچھا مقرر تھا تو کوئی چوٹی کا ادیب تو کوئی محبوب شاعر۔ سب اپنے اپنے ہتھیاروں سے فرسودہ نظام سے لڑ رہے تھے اور تہی قدروں کو زندہ رکھنے میں منہمک تھے علی گڑھ میں ایک نیا شعور پیدا ہو رہا تھا۔ ایک نئی زندگی ابھر رہی تھی۔ لیکن مقرر کبھی کبھی اپنی زبان درازی سے دوسروں کو تکلیف پہنچاتا ہے۔ ادیب کے قلم کی تیزی کبھی کبھی کھٹکنے لگتی ہے لیکن شاعر! وہ تو دلوں کا راز داں ہوتا ہے۔ وہ نور و روح کا پیامبر ہوتا ہے، اس کی بولی بیٹھی ہوتی ہے، اس کا پیام سچا ہوتا ہے۔ پھر مجاز! جس کے یہاں تمثیر کی صلابت اور مساز و جام کا گداز، دونوں ہی ہیں جس کے دل میں باغی کی آگ جس کی رگوں میں جوانی کا جوش۔ جس کے گلے میں نونہ سنجی کا و نور تھا۔ جس نے انقلاب کے نعرے لگانے کی بجائے انقلاب کے راگ گائے۔ جس نے علی گڑھ کو اپنا چمن قرار دیا۔ ایسا چمن جہاں :

ہر آن یہاں صہیلے کہن ایک ساغر نو میں ادھاتی ہے  
کلیوں سے حسرت ٹپکتا ہے۔ پھولوں سے جوانی اُلتی ہے

تدبیر کے پائے سنگیں پر جھیک جاتی ہے تقدیر یہاں  
ذرات کا بوسہ لینے کو سو بار جھیک آکاش یہاں

یہ بلبل اپنے چمن میں سب ہی کو عزیز تھا۔ استادوں کا منظور نظر۔ طلبہ کیلئے  
ملائے ناز۔ عورت کو نکتہ داں بنانے والا شاعر۔ لڑکیوں میں ہاتھوں ہاتھ لیا گیا۔  
گڑس کالج میں ہرزبان پراس بلبل کے راگ تھے۔ مجاز کی آنکھیں کستی خوبصورت  
ہیں۔ اس کا قدر کتنا اچھا ہے، وہ کیا کرتا ہے۔ کہاں رہتا ہے۔ کسی سے محبت  
نہیں کرتا۔ یہ لڑکیوں کے محبوب موضوع تھے۔

جگن بھتی ۱۹۳۶ء میں دہلی گئے۔ اور تقریباً ایک سال تک "آواز"  
کی سب ایڈیٹری کے فرائض سرانجام دینے رہے۔ ملازمت کے زمانہ میں گھر کا  
ایک پُرانا ملازم عاشق علی اُن کے ساتھ تھا جو سیاہ و سفید کا مالک تھا۔ پہلی  
سوچو، اس کے حوالے کرتے اور پلٹ کر نہ پوچھتے کہ کب اور کیسے صرف  
ہوئی۔ اُن کا گھر مہانوں اور کھڑنے والوں کی وجہ سے ہمیشہ لکپوں کی شکل اختیار  
کئے رہتا۔ گھرداری کے سلسلہ میں جتنی بھی چیزیں خریدیں سب میں خوش مذاقی کا  
لحاظ ضرور رکھتے۔

شاعر ہونے کی حیثیت سے شراب کی عادت کھنی ہی۔ ریڈیو اسٹیشن کے  
ماحول میں اور بھی چمکی۔ لیکن اُس وقت تک مجاز "شاعر محفل و قاسم طرب بزم  
الغیراں" تھا۔ اُس کی زندگی "غرق شراب تیز و تند" نہ ہوتی تھی۔ وہ آناک  
علی گڑھ کا شاعر تھا۔ دلی کا شرابی نہ تھا۔ بہر حال ریڈیو اسٹیشن کی اندرونی  
پالیسی اور یونیورسٹی اور پنجاب، والوں کی رستہ کشی نے کچھ ایسی صورت اختیار کی  
کہ جگن بھتی ملازمت ترک کر کے یہ کہتے ہوئے دلی سے  
رجعت ہوئے:

رخصت لے دتی تری محفل سے اب جاتا ہوں میں  
 نوحہ گر جاتا ہوں میں، نالہ بہ لب جاتا ہوں میں  
 جاتے جاتے تجھ سے اک پہاں کئے جاتا ہوں میں  
 اپنے عزم سرفروشی کی مستم کھاتا ہوں میں  
 تیری اس بزمِ حسیں میں لوٹ کر آؤں گا میں  
 آؤں گا میں اور باندازِ دگر آؤں گا میں

ریڈیو اسٹیشن کی ملازمت کے اس مختصر عرصہ میں ماں بہنیں چاند  
 سی دو لہن لانے کی فکر میں لگی ہوئی تھیں۔ تلاش جاری تھی، انتظامات ہو  
 رہے تھے، یہاں تک ناؤنوں، مراٹھوں کے جوڑوں، پرچوں کے لئے لہنگے، کرتیاں  
 پاسیوں کے لئے شال دو شالے خریدے گئے تھے۔ اور بس۔ صرف چاند سی  
 دو لہن کا انتظار تھا۔ کسے معلوم تھا کہ جگن بھیا کی زندگی کا یہ افق ہمیشہ ہی ابراہان  
 رہے گا۔ یہ چاند بھی نہ نکلے گا۔ ماں کے خواب کبھی شرمندہ تعبیر نہ ہوں گے۔  
 بہنوں کی آرزوئیں کبھی بر نہ آئیں گی۔ انسان کی ضرورت تشنہ ہی رہے گی  
 شاعر کا تصور کاغذی ہی پیکر پہنے رہے گا۔ جگن بھیا وقت سے بہت پہلے  
 پیدا ہوئے تھے۔ شاعر سے عقیدت رکھی جاسکتی ہے، بہت سے بہت محبت  
 کی جاسکتی ہے، پر شادی تو نہیں۔ پیٹ روٹیوں سے بھرتا ہے اشعار سے  
 تو نہیں۔

دلی کے قیام کے دوران جگن بھیا کے دل نے ایک ایسی چوٹ کھائی جس  
 کا زخم زندگی میں کبھی نہ بھرسکا۔ مرعہ اور پھائے کا ذکر کیا۔ اُس پر مزید چوٹیں  
 لگتی رہیں اور دھیرے دھیرے اُن کا پورا وجود ایک ناسور بن کر رہ گیا۔  
 اُن کے اپنے لئے، گھر والوں کے لئے اور سماج کے لئے، انہوں نے محبت

کی 'ایسی گہری' ایسی پا سیدار کہ آخر لمحہ تک ان کے دم کے ساتھ رہی۔ لیکن  
 قسمت دکھی تو ہاتھ بھی بڑھایا تو شجر ممنوعہ کی طرف — دتی کے چوٹی کے  
 قانڈان کی اکلوتی بیٹی 'چنچل' ایسی اور خوبصورت۔ لاڈ پیار میں پلی ہوئی عیش  
 و عشرت کی عادی، ایک عدد کھباری بھر کم شوہر کی ملکیت یا مالک جو کبھی سمجھ لیجئے  
 یہ ہیل منڈھے چڑھتی تو کیونکر۔ لیکن شاعر قدموں پر موتی بکھیرتا رہے۔ سر پر پھولوں  
 کی بارش کرتا رہے اور بدے میں چند مسکراہٹوں کا طالب ہو تو سودا مہنگا  
 تو نہیں۔ شاعر بھی اپنی جگہ پر مطمئن تھا کہ:

میرا غم باعثِ دلداریِ حو بال تو ہے

میرا ناخبرہ کروجہ نشاطِ جاں تو ہے

لیکن بڑا ہوا اس سماج کا، اس کی ٹیڑھی ترچھی سخت نگاہوں کا۔ اس کی

انگڑے ٹائی کا۔ پھیل بگڑ کر رہ جانا ہے، انسان کی آہ کا ذکر کیا، شاعر کی

واہ بھی خطرے میں پڑ گئی۔ غریب انسان کا کہتا کیا گھٹ کر رہ گیا۔ بے چارے

شاعر کا دل ٹوٹ گیا۔

یاس کا دھواں اُٹھا سر نوائے خستے

آہ کی صدا نکلی، بربط شکستہ سے

بظاہر تو اتنا ہی ہوا۔ لیکن قریب سے دیکھنے والوں نے دیکھا کہ اس کا

پورا وجود سلگ کر رہ گیا اور سلگتے سلگتے سنہ ۱۹۴۷ء میں یہ آتش فشاں پھوٹ

ہی نکلا۔ نزوس بریک ڈاون کا یہ حملہ تھا۔ آج بھی مجھے وہ دن یاد ہیں۔ میں

اتر میڈیٹ میں پڑھتی تھی۔ اور لکھنؤ ہی میں تھی، صبح سے شام تک اخبار سنا

سناتے یا شیلے اور بیٹس کے مجموعے سناتے سناتے میری زبان خشک

ہو جاتی تھی، ایک لمحہ کی خاموشی گوارا نہ تھی۔ ایسا لگتا جیسے اندر شعلے اُٹھ رہے ہیں

جنہیں باتوں کے چھینٹوں سے بچوانے کی کوشش ہو۔ بس یہ ضبط تھا کہ فلاں  
 مجھ سے شادی کرنا چاہتا ہے اور رقیب روسیہا زہر دینے کی فکر میں ہے۔  
 سوائے ہم چند کے کسی کا پاس آنا گوارا نہ تھا۔ محبت کے اندر ناکامی کا انجام پورے  
 بھیاناک انداز سے تماشے دکھارہا تھا۔ چار مہینے کے لئے بڑی بہن کے ساتھ  
 یعنی تال چلے گئے۔ اور خدا خدا کر کے نثر رست و توانا ہو کر واپس آئے۔ پھر  
 نارمل زندگی کی کوشش میں ادھر ادھر ہاتھ پیر مارنے لگے۔ کچھ دن بمبئی انفارمیشن  
 ٹریپارٹمنٹ میں کام کیا۔ وہاں سے واپس آئے تو لکھنؤ یونیورسٹی میں ایل ایل  
 بی میں داخلہ لیا۔ اسی زمانہ میں نئے ادب اور اس کے سب پرچم کی ادارت کرنے  
 رہے۔ جب ساکتی ادھر ادھر بکھر گئے تو پھر دہلی واپس آگئے اور ہارڈنگ  
 لائبریری میں اسٹنٹ لائبریری کی جگہ پر کام کرنا شروع کیا۔ ماں بہنوں  
 نے دل کی چوٹ کا علاج کرنا چاہا۔ صفیہ آپا کی دوستوں میں سے ایک کو گلن  
 بھیا سے کچھ مدد دی اور کچھ دلچسپی پیدا ہوئی۔ وہ اپنے گھر کے حالات سے کچھ  
 غیر مطمئن تھی تھیں۔ صفیہ آپا کی تحریک پر انہوں نے گلن بھیا کو اپنانے پر آمادگی  
 ظاہر کی۔ شکل و صورت کے اعتبار سے نہ سینوں میں شمار ہو سکتا تھا اور نہ  
 بد صورتوں میں، پڑھی لکھی تھیں، برس روزگار تھیں۔ لیکن طبیعتاً گھریلو قسم کی تھیں  
 گلن بھیا سے محض صفیہ آپا کے توسط سے بس ایک دو دفعہ کی ملاقات تھی  
 دل کے ملاپ کا تو کوئی سوال ہی نہیں تھا۔ لیکن گلن بھیا نے سوچا شاید پرگی  
 ہی میں نجات ہو۔ اور زندگی کے منتشر تاریک جاہوں میں زخم رستا بند کر دے۔  
 جذبات کا تو دلی میں گلا گھٹ ہی چکا تھا۔ نہ جانے کس دل سے اپنے کو سمجھا  
 سپرد کر پائے ہوں گے۔ بہر حال اس رشتے پر راضی ہو گئے، اور بات یہاں  
 تک پہنچی کہ ایک دفعہ.... کے سر پرست سے مل لیں اور معاملہ طے ہو جائے۔



اس زمانہ میں جگن بھیا دلی لائبریری میں کام کر رہے تھے وہاں سے ملائے گئے۔ اور بردھو سے سفر کے لئے روانہ ہوئے۔ لاکھ سر پرٹری بھی ترقی ٹوپی رکھی جائے اور استری شدہ شیروانی پہن کر جاذب نظر بننے کی کوشش ہو۔ لیکن ہزار ڈیڑھ ہزار کمانے والے کلج کے پریل کے لئے ڈیڑھ سو روپے ہر مہینے پانے والے اسٹنٹ لائبریرین میں کوشش پیدا نہ ہو سکی۔  
 خالی ہاتھ ڈھانڈے گئے۔ عورت کو آنچل سے پرچم نبانے کا پیام بھجا، اہمیت تھا۔ لیکن اس پیام پر عمل کرنا۔ معاملہ خطرناک تھا۔ ایک طرف ہزاروں کمانے والا سرکاری عہدے دار، دوسری طرف دل شکستہ خالی جیب والا شاعر۔ زر کی جیت ہوئی۔ فن پھر شکست کھا گیا۔ شاعر نے ایک دفعہ دل کی آواز پر قدم اٹھائے تھے اور منہ کے بل گر گیا تھا۔ اس مرتبہ اس نے عقل پر بھروسہ کیا اور تھم تھم کر ڈک روک کر، احتیاط سے ساتھ اپنا ہاتھ بڑھا دیا، پھر بھی کھٹو کر کھایا اور کھسیا کر روٹھا۔ تدبیر کے پائے سنگین پر تقدیر نہ جھیک سکی اور شاعر پر ۱۹۴۷ء میں دیوانگی کا دوسرا حملہ ہوا۔ اب وہ خود ہی اپنی عظمت کے راگ بجاتا تھا۔ شاعروں کے نام کی فہرست تیار کرنا تھا۔ اور غالب و اقبال کے نام کے بعد اپنا نام لکھ کر شجرہ ختم کر دیتا تھا۔ ڈاکٹروں کی کوشش اور جان توڑ تیمارداری اور دلجوئی سے کسی طرح قابو میں آہی گئے۔ لیکن زندگی کا ڈھرہ تو بدل نہ سکا۔ بیکاری اور تنہائی کا ساتھ رہا۔ شراب نوشی بڑھتی گئی۔ زندگی میں تلخیاں بڑھتی گئیں اور وہ ان تلخیوں کو غرق مئے ناب کرتے رہے۔ غرض کہ یہ سلسلہ جاری رہا اور اس جال میں جگن بھیا کی زندگی، وجود سب ہی کچھ اُلجھ کر رہ گیا۔ لوگوں نے کہا۔ مجاز کا علاج شادی۔ لیکن یہ علاج ہوتا تو کیوں کر، مجاز کی جیبیں خالی تھیں۔ جہاں بھی گھر والوں نے ہاتھ پھیلایا۔ جواب ملا، بڑے کے ساتھ تو نہیں البتہ

چھوٹے کے ساتھ چاہو تو کر لو۔ وہی مجاز جو کبھی اس میدان میں آرزوؤں کا  
 مرکز تھا کوڑا کرکٹ بن کر رہ گیا۔ ہم لوگ چاہتے تھے کہ ان مایوسیوں کو  
 جگن بھیا سے چھپائے رکھ سکیں لیکن اندازہ ہو ہی جاتا تھا اور سوائے  
 اس کے کہ ان کی مسکراہٹ میں تھوڑی سی تلخی اور گھل جاتی۔ کسی طرح بھی ظاہر نہ  
 ہوتا کہ وہ زمانہ کی ناقدری کے شاک میں ہیں۔ ماں بہنوں کی ہمت تنہا نے جواب دے  
 دیا۔ کہ وہ کسی کے سامنے ہاتھ پھیلائیں۔ ایک طرف تو منہ نوڑا جواب کا ڈر۔  
 دوسری جگن بھیا کی رضامندی حاصل کرنے کا مسئلہ۔ کیونکہ تجربہ یہ ہو چکا تھا  
 کہ ہنسی بھوک خواہ کتنی شدید کیوں نہ رہی ہو۔ عورت کی پرکھان میں ختم نہ ہوئی تھی۔  
 نہ صرف دیوانگی کے عالم میں ایسا ہوا کہ یہ بھوک پوری طرح سے ان پر حاوی  
 اور یہ پرکھ ختم ہوئی، ماں کے ایک قریب عزیز نے اپنی لڑکی کے لئے منظوری دیدی  
 تھی۔ نہایت کا حال خدا جانے، جانے اماں کی مایوسی اور پریشان حالی سے متاثر  
 ہو کر باجگن بھیا کی برباد حالی پر رحم کھا کر دیا پھر انہیں سمجھ بوجھ کرا اور ان کی  
 قدر شناسی کے طور پر۔ بہر حال وہ راضی تھے۔ جگن بھیا سے پوچھا گیا۔  
 کافی عرصہ تک ٹالا کئے، اپنے دل کو ٹٹولتے رہے اور آخر کوماں سے کہہ ہی  
 دیا کہ ماں اس لڑکی میں میں کوئی کشش نہیں پاتا۔ اس کی قسمت بھوڑ نے پر کیوں  
 تلی ہیں۔ یہ اپنی قسم کا ان کی زندگی میں دوسرا واقعہ تھا۔ ایک واقعہ علی گڑھ  
 میں ۱۹۳۸ء کے لگ بھگ ایک مسئول آزاد خیال گرانے کی نہایت تیز  
 طرار لڑکی نے صفیہ آپا کے ذریعہ ان سے شادی کرنے کی خواہش ظاہر کی  
 تھی اور اس کا جواب جگن بھیا نے یہ دیا تھا۔ "صفیہ مجھے کاغذی پھولوں سے  
 رچھی نہیں۔" نفس، مصنوعی دونوں جو اہل کا ایک ہے۔ لیکن جن والسنوں میں  
 دئے گئے ان میں زمین و آسمان کا فرق ہے۔ ان کا پہلا جواب اس وقت کا تھا

حب وہ فلک شاعری پر اکبر رہے تھے۔ ان کے سامنے ترقی کا میدان دامن  
 کھیلانے ہوئے تھا۔ امیدوں کے رنگ آئینہ رحیم لہرا رہے تھے اس لئے  
 اس جواب کو تکبر اور خود سری کی دلیل سمجھا جاسکتا ہے لیکن ان کا دوسرا  
 جواب اس وقت کا ہے حب وہ بالکل ٹوٹ چکے تھے، دور سے ٹھکرانے  
 جا چکے تھے۔ جنسی تشنگی کا شکار تھے۔ لیکن اس حالت میں بھی عورت سے  
 زیادہ عورت کا تصور انہیں عزیز رہا۔ اس جواب میں اشیاء ہے۔ مشور ہے  
 کردار کی بلندی ہے۔ بہر حال جگن بھتیجا کو ایک ساتھی نہ مل سکا۔ جو ان کے  
 دل کی آواز کو سمجھ سکتا۔ ان کو سہارا دے سکتا۔ جس کی ڈھارس سے وہ  
 زندگی کی ٹھکن دور کر سکتے۔ انہیں رفاقت نصیب تھی تو وہ شراب کی۔  
 وہی ان کا واحد سہارا تھی۔ اندھیری رات سے مسافر کی منزل نور فراموشی  
 کے دھندلے میں اوجھل سی ہو گئی۔ ان کے چہرے کی تابانی پر دھیرے دھیرے  
 بے بسی کا پردہ گہرا ہوتا گیا۔ آنکھوں کی جگہ اسٹنڈ گہرائیوں نے لے لی۔ جس  
 میں امیدیں، آرزوئیں دفن ہوں۔ پاس و محرومی جھانک رہی ہو۔ کس غضب  
 کی گہرائی تھی ان آنکھوں میں۔ کیا کچھ پوشیدہ تھا ان میں۔ ایسا لگتا تھا جیسے ان کا  
 دل بچھ سا گیا ہو۔ جیسے ان میں اکھرنے کی خواہش باقی نہ رہی ہو۔ غرض کہ ہم سکر  
 کر قبولِ عنصرت آنا کے وہ بالکل نکمٹورہ گئے۔ نکمٹو بچن ایسا جو شرابی ہو اور  
 شرابی بھی ایسا جسے پیتے وقت اس بات کا بھی ہوش نہ ہو کہ کتنی پی رہا ہے۔  
 اور کبھی پی رہا ہے۔ میں نے اکثر چاہا کہ اس سے منت کروں، التجا کروں کہ وہ  
 اپنے کو سنبھالیں۔ لیکن جب بھی میں نے ارادہ کیا۔ میری ہمت جواب دے گئی  
 ادارہ کا مہم سنا اتنا سخت دل نہیں ہو سکتا کہ ماں کے آئینوں سے نہ بچھل  
 سکے۔ جس وقت ماں انہیں سمجھاتیں۔ زندگی کا اونچ نیچ سمجھائیں۔ گھر کی بگڑی

ہوئی حالت کا احساس دلائیں، اپنی محبت، باپ کی عزت کا واسطہ دیتیں۔ انکے  
چہرے کے تاثرات بتاتے کہ ماں کے آنسوؤں کا ہر قطرہ ان کے دل پر نشتر  
کی طرح لگتا۔ پھر بھی نہ معلوم وہ کس اُلجھاوے میں تھے جس سے وہ اپنے  
کو نہ نکال پائے۔ غرض کہ وہی جگن بھتیجا جو ہماری اُمیدوں اور آرزوؤں کا  
مرکز تھے پریشانیوں اور الجھنوں کا مرکز بن کر رہ گئے۔ کبھی ہم ان کی شرابیائی  
اور خود فراموشی پر جھنجھلائے تلخ ہوتے، جی چاہتا کہ انہیں انٹا جھنجھوڑیں کہ  
ان کے ہاتھ سے فریب بچووی دیتے ہوئے بلور کے ساغر جھنجھنا کر ٹوٹ  
جائیں۔ اور وہ چونک کر پھر اپنی منزل کی طرف چل پڑیں۔ کبھی جی چاہتا کہ ان سے  
چمٹ کر اتار دیں کہ ہمارے آنسو ان کے جود کو بہا لے جائیں۔ اور وہ کھپسریہ  
کہہ اٹھیں!

تو انقلاب کی آمد کا اٹھنا نہ کر

جو ہو سکے تو ابھی انقلاب پیدا کر

ایسا لگتا ہے جیسے ان کا عدم وجود سب برابر ہو جیسے وہ ہمارے  
درمیان ہوتے ہوئے کبھی ہماری پہنچ سے باہر ہوں۔ جیسے وہ بہت دور خلاؤں  
میں گم ہو رہے ہوں تہہ ہی نہ چلا کہ ان کے دل کی گہرائیوں میں کیا پوشیدہ ہے  
چوٹیں کھاتے تھے اور خاموش رہتے تھے۔ سینتالیس سال کی عمر میں ایک  
دفعہ بھی تو ایسا نہ ہوا کہ انہوں نے ایک دفعہ بھی زندگی کی شکایت کی ہو۔  
یا کسی کا شکوہ کیا ہو۔ زندگی میں ایسا زبردست اعتماد۔ اور اپنی زندگی سے  
اتنی بے نیازی، تلخیاں بہتے عمر بیتی۔ اور مزاج میں ذرا تلخی نہ پیدا ہوئی۔ کبھی  
تو کسی بات پر جھنجھلا اٹھتے، بیزاری کا اظہار کرتے۔ سب کچھ خاموشی سے  
سننے کا نتیجہ یہ ہوا کہ ۱۹۵۲ء میں تیسرا اور آخری زور بریک ڈاؤن کا

حملہ ہوا اور اس غضب کا شدید کہ خدا کی پناہ، گھر میں ٹکنا ہی گوارا نہ کیا۔ دلی کی  
 گلی کوچوں کی خوب خوب خاک چھانی۔ جسنی محرومی کے تماشے دلی والوں نے  
 خوب خوب دیکھے جس انسان نے عالم مدہوشی میں کبھی کبھی کوئی چھپھوری اور رکیک  
 حرکت نہ کی تھی وہ ہر لڑکی کے پچھے کھاگ رہا تھا۔ گھر والے اس خبر سے منتظر تھے  
 کہ مجاز موٹر سے کچل گیا بھٹھرا ہوا سڑک پر پایا گیا۔ انجام یہی ہونا تھا لیکن  
 کچھ دن کھڑ کر۔ وہی ستر سالہ ماں جس نے بیٹے کے مستقبل کے نہ جانے کتنے سہرے  
 خواب دیکھے تھے۔ جاننا نہ پڑھ کر دعائیں مانگتی تھی کہ یا الہی! اسے اٹھالے  
 یا مجھے جو میں اس طرح کے تماشے دیکھوں۔ دلی سے جوش صاحب کا خط آیا  
 کہ مجاز کو آگرہ بھجوا دیا جائے۔ مجاز اور آگرہ کا پاگل خانہ، دل پر کسی چوٹ لگی۔  
 لیکن مجاز پاگل تھا اس حقیقت سے کہ اتکار ہو سکتا تھا۔ پاگل کو آخر کیسے  
 اور کہاں تک بھگتا جاتا۔ جوش صاحب کو میں نے خط لکھا کہ اپنے رسوخ کو استعمال  
 کر کے رانچی میں جگہ دوادیں۔ جوش صاحب کو خط ملایا نہیں بہر حال میں جواب کے  
 انتظار میں ہی رہی۔ ڈاکٹر ڈیوس اسپتال کے انچارج سے خط و کتابت کی۔  
 گلن بھتیا کی لائف سٹری لکھ کر بھی شاید ان کی زندگی کے واقعات سے  
 متاثر ہو کر اس نے بی کلاس وارڈ میں ایک بیڈ روم ہی دیا۔ ورنہ ایسے  
 اسپتال میں بغیر سفارش سے جگہ کب ملتی ہے۔ مجاز کو مشکل رانچی پہنچا یا گیا  
 بوڑھے باپ نے اپنی پونجی کی آخری کوڑی بھی انہیں سچانے کیلئے لگا دی اور چھ  
 مہینے کے بعد وہ بچکر آگئے۔ ان کی واپسی کے ایک مہینہ بعد صفیہ آپا کا انتقال  
 ہوا۔ اس صدمہ کا اثر ان پر بھاری کے شاگھیا ہوا۔ جیسے یکدم چونک پڑے ہوں  
 ایک مرتبہ پھر ان میں ذمہ داریوں کا احساس چمکا جاؤ اور وہیں کی پڑھائی اور دیگر  
 مشغلوں میں دلچسپی لیتا، انکی دلجوئی کرنا زیادہ تر وقت گھر پر گزارنا۔ شراب سے

قطعی پرہیز۔ رات کو جی بھر کر سوتے۔ دن میں سنتے کھیلتے۔ باتیں کرتے گھنٹوں  
 سب کے ساتھ تلاش کھیلا کرتے۔ بچوں کے ساتھ کرکٹ کھیلتے۔ یقیناً  
 بنانا کر سب میں بننے، چھوٹے بچوں کو ایک دوسرے سے لڑواتے۔ ایسا  
 لگتا جیسے جادو۔ اویں عشور عرفی کے بچپن میں میرا بچپن دوہرا رہا ہو۔  
 جگن بھیا پھر بیس بچپن سال والے جگن بھیا بن گئے ہوں۔ لیکن بنیادیں تو  
 نہ بدلی تھیں۔ زندگی کا یہ نیا ڈھانچہ کیوں کر کھڑا رہتا۔ کاش اس وقت اُن کا  
 ہاتھ کسی نے تھام لیا ہوتا، اُن کے لئے کسی نے ساز بیداری اٹھا لیا ہوتا لیکن  
 ایسا کیوں ہوتا۔ اُن کی موت کو اُن کی زندگی کا نقطہ عروج جو بننا تھا۔  
 اُنہیں تو یہ دکھانا تھا کہ جیتے جی مرنا کسے کہتے ہیں اور مر کر کیسے جیا جاسکتا ہے  
 غرض کہ چھ مہینے تک جگن بھیا بالکل نارمل رہے، چاہنے والے ساکتی اور سچے  
 دوست اپنے اپنے کام دھندوں میں ادھر ادھر لگے ہوئے تھے۔ اُن کی ظرفیت  
 طبع اور بذلہ سنجی سے لطف اٹھانے والے نا سمجھ دوستوں اور اُن کی  
 شاعری کو کھلونا سمجھ کر دل بہلانے والے نادان ادب نوازوں نے اُنہیں  
 پھر شراب خانے کی طرف رجوع کرنا شروع کیا۔ وہاں قدم رکھنے کے بعد  
 اُن کے قدم تیزی سے اس طرف اٹھنے لگے۔ راتوں کو مدہوشی کے عالم میں  
 دو تین بجے گھر واپس آنا۔ دن میں دس گیارہ بجے خار کے عالم میں اٹھنا  
 منہ ہاتھ دھو کر برآمدے میں پڑے ہوئے پلنگ پر ناشتہ کرنا۔ مختصری  
 دیر اخبار کے اوراق ادھر ادھر پلٹنا۔ یہ تھا اُن کا پروگرام۔ اس درمیان  
 ماں موقع پا کر کوشش کرتیں کہ رات کی کیفیت کا انہیں احساس دلائیں اور  
 آئندہ کیلئے احتیاط پر آمادہ کریں۔ چپ چاپ سب کچھ سنا کرتے۔ ایک  
 خاموشی ہر بات کا جواب تھی جب اندرونی کشمکش برداشت سے باہر ہو جاتی

تو اٹھ کر ٹہلنا شروع کر دیتے اور پھر سب بچوں کو بچا کر کے ان کے ساتھ کھیل  
 میں اپنے کو بھولنے کی کوشش کرتے، گھر میں ماٹرا لٹا بچوں کی تعداد بہت  
 طویل تھی۔ سات عدد بچے تھے۔ دو صفیہ آپا کے۔ دو میرے اور تین میرے  
 بھائی کے۔ اور ان سب میں بھائی کے کاتین سالہ بچہ عرفی انہیں عزیز رکھتا۔ اماں کہتی  
 ہیں کہ اس کا بچپن جگن بھیجا گیا ہے۔ بہت شریا اور بے خبر۔ اس سے حوذ کو استاد  
 کہلاتے اور کہتے کہ یہ میرا شاگرد ہے۔ اس کو اپنے پاس کھڑا کر لیتے تب کھانا کھا  
 رہ اپنی گندی گندی انگلیوں سے سالن کے پیالے کی بوتلوں کی چھین چھپٹ  
 کیا کرتا۔ آخر کو آدھی آدھی پر معاملہ ہو جاتا۔ حوذ بھی بہت گندے طریقے سے  
 کھانا کھاتے چاول میں دال سالن ملا کر انگلیوں اس قدر تیزی سے چلاتے  
 گویا کسی ساز پر چل رہی ہوں۔ یہاں تک کہ پلیٹ میں کھین سا پیدا ہو جاتا۔ تب  
 منہ میں لقمہ لے جاتے۔ منہ ذرا کم کھلتا تھا اس لئے کھاتے وقت ہمیشہ ایک  
 قسم کے سٹرکے کی سی آواز پیدا ہوتی۔ سب بچے ان کو بچو دادا کہتے تھے  
 عالم ہوش میں بھی وہ ایک طرح کی خود فراموشی ان بچوں میں کھو کر حاصل کر لیتے  
 تھے۔ شام ہوتی۔ کپڑے بدلتے۔ کپڑوں کی صفائی اور نقاسنت کا لحاظ ہر  
 عالم میں رہا۔ ستیرے دن کپڑے منور تبدیل کرتے تھے۔ کھوڑی دیر ادھر  
 ادھر چلتے۔ ایسا لگتا جیسے سوچ رہے ہوں جاؤں یا نہ جاؤں کبھی کبھی ایسا  
 بھی ہوتا کہ ہفتہ ہفتہ گھر سے نہ نکلنے لیکن آخر ایسے کب تک گذر ہوتی۔  
 آخر کو چلی ہی دیتے۔ شاید اس ارادے کے ساتھ کہ اب اپنے کو کھو کر واپس  
 نہ آؤں گا۔۔۔۔۔ لیکن باہر جا کر ان کی قوت ارادی بالکل جواب دے جاتی  
 پھر اسی پیمانے میں واپس آتے۔ کبھی پیدل کبھی رکتا میں کھانا۔ سگریٹ اور  
 پان سمیت ان کے کمرے میں رکھ دیا جاتا۔ یہ بدقول پرانا معمول تھا اگر کچھ ہوش

میں ہوتے تو کھانا کھا لیتے۔ درنہ پھر صبح کھاتے۔ غرض کہ دن کو بیجا رہی اور رات  
 کہ شراب نوشی کا زہران کی زندگی کو گھن کی طرح لگتا رہا۔ اور ہم سب یہ تماشا  
 دیکھتے رہے۔ آخر ایک دن سب نے سن لیا کہ مجاز مر گیا۔ تپھروں پر سسکا  
 سسکا کر، ٹھنڈ میں ٹھٹھٹھ کر۔ یہ مجاز کی موت تھی، فنکار کی موت۔ شاعر  
 کی موت۔ کہانی پوری ہوئی۔ ڈرامہ ختم ہوا۔ پردہ گر گیا۔ پر ایسا کیوں ہوا  
 ایسا کیسے ہوا۔ یہ خلش، یہ ٹھٹھک ہر دل دو مانع ہیں باقی رہ گئی۔





## میرا دوست میرا مہمان

یہ ۱۹۴۵ء کی بات ہے۔ مجاز ان دنوں ہارڈنگ لائبریری  
دہلی میں کام کرتا تھا اور میں وکٹوریہ کالج گوالیار میں لکچرار تھا۔ کالج میں ہر سال  
دسمبر کے پہلے میں سالانہ مشاعرہ ہوتا تھا۔ لیکن زرم ادب کا فنڈ بہت ہی مختصر  
اور محدود تھا۔ اس لئے بیرونی شعراء میں سے ایک دو ہی کو مدعو کیا جاسکتا تھا۔  
اس سال زرم ادب نے صرف مجاز کو بلانے کا فیصلہ کیا۔ اور مجاز پیر سے خط کے  
بعد گوا لیار آنے پر مجبور ہو گیا۔

مجاز پہلی بار ہم لوگوں کے گھر آ رہا تھا۔ مصفیہ کی خوشی کی انتہا نہ تھی  
وہ مجاز کو لینے خود سٹیشن گئی۔ مجھے وہ دن سے بخارا رہا تھا۔ اس لئے اسنی  
مجھے جانے کی اجازت نہ دی۔ مجاز آئے اور گھر کی رونق میں دونا اضافہ ہو گیا۔

۱۰ مجاز کی بہن اور اختر کی اہلیہ

اس کے آتے ہی ہمارے گھر لوگوں کا جھگڑا ہوتا تھا۔ مقامی ادیبوں اور شاعروں  
 کے علاوہ شہر کی کتنی ہی، رب نواز خاتین بھی اُسے دیکھنے اور اُس سے  
 ملنے کیلئے غیر متوقع طور پر ہمارے یہاں آج ہو گئیں۔ مجاز کی شاعری میں جو  
 لطیف روحانی عنصر ہے اُس نے مجاز کو ہمیشہ خواتین کے حلقہ میں حدت  
 زیادہ مقبول اور ہر دلعزیز تہ کھا ہے۔ وہ خود کو اگر شاعرِ مہتملِ وفا، مطربِ  
 نیرم و لیراں کہتا تھا تو اُس کا یہ دعویٰ غلط نہ تھا۔

اُسی شام میں شاعرہ تھا۔ میں کالج کے مشاعرہ میں بھی نہ جا سکا  
 میرے عزیز دوست اور جنابی کے مشہور رکاری ٹیوٹنٹل سنگھ سمین جو اس وقت  
 کالج میں میرے ساتھی پروفیسروں میں تھے مجاز کو اپنے ساتھ کالج کے  
 مشاعرہ ہوا اور بہت کامیاب ہوا۔ دوسرے روز کوئی سمین تھا۔ سمین  
 شام ہی سے مجاز کو اپنے گھر لے گئے تھے۔ وہاں ایسی مہتمل جمی کہ تقریباً ساڑھے  
 دس بجے سمینے۔ جس وقت مجاز اور سمین کالج پہنچے۔ کالج کے ریس بلور  
 احتجاج کوئی سمین کے بائیکاٹ پر اثر آئے۔ سمین نے ہر چند سمجھانے کی  
 کوشش کی لیکن طلباء بے قابو ہو چکے تھے۔ آخر کار مجاز نے اُن کو فانی  
 طور پر معذرت چاہی اور اس تاخیر کے الزام کو اپنے سر سے لیا۔ اُس نے کہا  
 ”آپ بیشک مجھے دسنے لگا۔ جہاں کی وجہ سے آپ کو یہ تکلیف اُٹھانی پڑی  
 Function آپ کا ہے۔ آپ خود اس کا بائیکاٹ کر لیتے ہو گئے ہیں۔“  
 مجاز کے اس اخلاقی اقدام نے کئی کا سا اثر کیا۔ اور ساتھ ہی ادارہ آواز کے  
 تقاضوں سے ہال گونجنے لگا۔ اور ایک مہینہ گزرا تھا کہ مجاز اپنے مشریم  
 مگر ٹوٹے سرے لہجہ میں اپنے ڈٹے ہوئے دل کی بات کہہ رہا تھا۔  
 اے ظلمِ دل کبیا کروں اے وحشتِ دل کیا کروں ؟

جو لوگ مجاز کو اس کی بے روزگاری کیلئے ہدف ملامت بناتے ہیں وہ نہیں جانتے کہ اس کی بے روزگاری کے سبب اس کی ناکام معاشرتی جدوجہد کی کتنی لمبی داستان چھپی ہوئی ہے۔ اس نئے ہی ملازمت کی تلاش میں اس نے کوئی ملازمت اس سے پاس نہ آئی اور اس کا کھلا ہوا سبب یہ تھا کہ اس نے کسی مجاہد کی مفاہمت کی آرٹ لے کر اپنے ضمیر اور ترقی پسندی کو بیچنا گوارا نہیں کیا۔ تقریباً ڈھائی بجے رات کو کوئی سمیلن ختم ہوا۔ کالج سے لڑکوں نے مجاز کو ہاتھوں پر اٹھایا۔ اس رات کا ہیرو مجاز ہی تھا۔

دوسرے دن ہم لوگ مجاز کو گوالیار کے تاریخی مقامات دکھانے کیلئے لے گئے۔ گوالیار کا قلعہ۔ رانی جھانسی کا میموریل، تان سین کا مزار۔ بونرکیم دیو۔ تان سین کے فرار پر مجاز، اجد میاں اور ایوب مرزا و جد بڑی دیر تک نوالی گائے لپٹے۔ واپسی پر مجاز مجھ سے کہنے لگے۔ "اتر! یہ تان سین کا مسلمان ہو جانا بے سبب نہیں، اتنا بڑا آرٹسٹ محمد عتیق کے ہیکل نے میں تو نہیں آسکتا۔" لیکن جب میں نے اسے بتایا کہ ایک غیر مستند روایت یہ بھی ہے کہ اس نے کسی مسلمان لڑکی کے عشق میں اسلام قبول کر لیا تھا تو مجاز خوش ہو گیا۔ اوو کہنے لگا کہ "یس ہیں مستند، باقی سب غیر مستند، چہرہ رات کھر گسنگنا رہا۔"

عدلیہ کی بدولت آج ایک کامرسان ہو گیا  
 ہم لوگ گھر واپس ہوئے تو شام ہو چکی تھی۔ مجاز نے آٹا کھا کر ناشی کی یہ گوالیار کی خاص شراب ہے اپنے فائے اور نئے سبب اعتبار سے بہت تیز و تند ہوتی ہے۔ دوسرے دن تو مجاز نے اسے "مے مردانگ" کا لقب دیدیا تھا۔ غرض کہ باہر کے کمرے میں محفل جمی۔ میرے دو ایک دوست بھی

شُرکب تھے۔ کوئی دس بجے کے قریب سب کے سب رخصت ہونے کے  
 بعد میاں اور عیاز تہا۔ ہائے، اس زمانے میں عیاز شراب کے بعد بھی تماشیا  
 سانسے لگا تھا۔ لیکن اس وقت اس نے نہ جانے کتنی باتیں کج سے کہہ  
 ڈالیں۔ عام طور پر سلسل گنٹگر عیاز کے من کی بات نہ تھی۔ لیکن آج وہ عیاز  
 گھنٹہ ڈیڑھ گھنٹہ تک اکیلا ہی بولتا رہا۔ اُسے اپنے بہت سے عزیز دوستوں  
 سے شکایت تھی۔ اُسے اس "دہرہ جی" کے کئی تسکوں تھا جس سے اُسے  
 خرد نہیں معلوم تھا کہ وہ آخر کیا چاہتا ہے۔ یہ پھر بھی وہ یہ ضرور محسوس کرتا تھا کہ  
 اُسے جو محبت جو اب میں ملنی چاہئے تھی اُس میں کہیں کئی ضرورت تھی ہے مجھے  
 بڑے موثر لہجہ میں کہنے لگا۔ "آخر میں چاہتا تھا کہ اپنے محبوبہ کے کسی ایڈیشن  
 کو اس کے نام منسوب کر دوں لیکن اُس نے منظور نہیں کیا۔"

میں نے اُسے متاثر ہوتے دیکھ کر بات کا رخ موڑنا چاہا۔ میں نے کہا  
 "لیکن فیض کے دیباچہ کا نام برہم نے آہنگ کا انتخاب کیا ہے اس  
 تو کہیں بہتر تھا کہ تم فیض کے نام منسوب کر دیتے۔ اُس نے مجھے  
 بتایا کہ یہ انتخاب اس کا کیا ہوا نہیں آخر وہ کس تہ و اولوں کی ذہنی اُپرچ ہے  
 پھر وہ فیض کے بارے میں بہت سی باتیں کرتا رہا، اُسے اپنے سہمرا  
 سے نشینی اور جدی سے سچا پیاہ تھا۔ جذباتی سے اپنی کئی مڑائیاں بھی بیان  
 کرتا رہا۔ پھر وہ خرد میرے اور صفیہ کے ہاؤد میں باتیں کرنے لگا۔ اپنے  
 گھر میں اُسے صفیہ سے بہت زیادہ لگاؤ تھا۔ صفیہ کو وہ بہت زیادہ  
 چاہتا تھا اور ساتھ ہی ذہنی طور پر مرعوب بھی تھا۔ کرشن چندر سے تو وہ سب  
 کے راجہ میں لکھا ہے کہ "اپنی سماجی موجودگی میں اپنے اندر انکاروں  
 اپنے محرمات کی تنظیم و ترتیب میں صفیہ عیاز سے بہت آگے تھی۔"

تو مجاز کو اس بات کا احسان ہی نہیں اعتراف بھی تھا، صفیہ کے مرنے پر  
 جو خط اس نے سہیل عظیم آبادی کے نام لکھا ہے اور جو اتفاق سے پوسٹ  
 کرنا بھول گیا تھا وہ اس کے کاغذات میں موجود ہے۔ اس میں مجاز نے  
 لکھا ہے صفیہ کی موت پر "مجھے ایسا محسوس ہوتا ہے جیسے میرا ذہن ہمیشہ  
 کیلئے سو گیا ہے۔" صدیہ کھٹی کہ مجاز نے صفیہ کے ساتھ کبھی پی کہ آنے  
 کی ہمت نہیں کی۔ لیکن اس رات وہ صفیہ کے متعلق بے تحاشا باتیں کرتے  
 کہتے یہ بھول گیا کہ وہ بہت زیادہ نشے کے عالم میں ہے۔ اور اس نے  
 یکبارگی سمجھ سے کہا کہ "آخر! صدیہ کو بلاؤ۔" میں نے اندر جا کر صفیہ سے  
 کہا "مجاز تم کو بلاتے ہیں۔" لیکن صفیہ تیار نہ ہوئی۔ اس نے کہا "آخر! تم  
 یقین کر و کہ ٹیڈ کبھی اسرار بھائی کو اس عالم میں نہیں دیکھا ہے۔ اور نہ  
 میں انہیں اس عالم میں دیکھنے کی تاب رکھتی ہوں۔ یہ میری جذباتی کمزوری  
 ہے۔ اور اگر یہ وہی وقت بالآخر من چلی بھی جائوں تو اسرار بھائی پر صبح  
 ہوتی اس تجارت کا بہت بڑا رد عمل ہو گا۔ اور وہ کل تو چلے ہی جائیں گے  
 لیکن کبھی میرے گھر آنے کی شاید ان میں ہمت نہ رہے۔" میں نے  
 صفیہ سے کوئی اصرار نہ کیا اور باہر آ کر مجاز نے سے صفیہ کی یہ کمزوری بیان  
 کر دی۔ صفیہ کے انکار پر مجاز نے بے قابو ہو کر رونا شروع کر دیا۔  
 میرے گلے میں دونوں ہاتھ ڈالے وہ بڑی دیر تک پھوٹ کر رونا رہا  
 اور صفیہ نے رورہ کر بڑا حال کر دیا۔ آخر اسی عالم میں مجاز بخیر  
 کھانا کھا آئے بستر پر کے سو گیا۔ اور صفیہ اس کے سر ہانے  
 اس کے سر پر ہاتھ رکھے۔ اسی رات مجھے روتی رہی۔ صبح جب مجاز  
 کو نکھو کھلی تو صفیہ نے مجاز کے گلے میں باہنیں ڈال دیں اور دیر

اس سے صفیہ میں رتہ چھپائے روتی رہی مجھے نہیں معلوم کہ مجاز نے صفیہ سے یا صفیہ نے مجاز سے کچھ کہا یا نہیں کیوں کہ میں اس گھر سے سے باہر چلا گیا تھا۔ اگر نہ چلا تا تو خود سے گھر روٹنے میں کسر نہ رہتی تھی۔

مجاز کا ارادہ اس دن روانگی کا تھا۔ لیکن صفیہ نے ہرگز اسے جانے نہ اجازت نہ دی۔ وہی بھر مجاز گھر سے کی رہے۔ ماجد میاں نے مجاز کے پیچھے پڑھے اُسے بیت بازی کیلئے۔ اسی کر لیا۔ ماجد میاں، ایوب مرزا اور ابداد اور مجاز ایک طرف ہو گئے اور میں تنہا ایک طرف۔ بیت بازی کے لئے مونسوچ کا انتخاب کیا گیا۔ "انکھ" اور یہ قیداً کھادی گئی، فلان احمد سے مصروف مشورہ ہو اسیے شعر کے بعد اپنی ہونے کی شرط تھی۔ اور اسی کیلئے صفیہ حج مشورہ کی گئی۔ مجاز کو واجبی شعر یاد تھے۔ وہ صل بیت بازی کا اور میاں سے ہوتی رہی۔ مجاز ان کا سہارا بنے رہے جہاں تک میرا تعلق ہے۔ مجھے بے تمنا شا شعریا رہیں۔ غاویا میں رشیدی نے شاعر ہونے کیلئے ایک اکا شعر یاد ہونے کی قید کی لگائی ہے۔ اگر وہ کچھ زیادہ کی قید بھی لگاتا تو کم سے کم مجھے نہ کونہ ہوتی۔ صدقیہ کہا کرتی تھی کہ اشتر ہمتار ادنیٰ اس عالم میں "گبارِ خاتمہ" ہے، اچھے بڑے، اُسے سیدھے ہر طرح سے شرم تھیں یاد کیسے رہ جاتے ہیں۔ یہ حال تین چار گھنٹے سے بعد تربت یہاں تک پہنچی کہ ماجد میاں کا خزانہ ختم ہونے لگا۔ اور مجاز نے شعر گھر لانا شروع کر دئے۔ ظاہر ہے کہ علیحدگی میں گنگرا ہوا شعر سیاہی کیسے ہو۔ جہاں مجاز نے شعر دیا اور صفیہ نے "الذبح" کروا۔ تیجوریا، ایوب میاں اور کاکڑ کرات ہوئی۔ اور صفیہ نے دو روز سے ورا حجاز کر لی۔

اس رات شراب کو محفل سے نکالا دیا گیا، اور اب بھی سے گنلتے بے ہوش تھی باتوں میں "والی محفل تقریباً تقریباً صبح تک ہی رہی، نہ جانے کہاں سے

و لمیپ قسے لدا طیف مجاز نے سنا ڈالے ان میں ایک لقمہ یہ بھی تھا کہ قلم سے  
 ہاتھس میں دارنڈے کے سلسلے میں ایک مشاعرہ تھا۔ فاسی تعداد میں شاعر آئے  
 تھے۔ دوسری صبح چائے پی جا رہی تھی کہ تحصیلدار صاحب نے سب شاعروں کو بلوا  
 بھیجا۔ خرد ایک کرسی پر تشریف رکھتے تھے۔ یہاں پر ایک لقمہ کی تپائی پُوشی جی  
 بیٹھے تھے۔ جب شاعر صبح ہو گئے تو تحصیلدار صاحب نے نام پکارنے کے لئے  
 کہا۔ نشی جی نے شاعر کا نام پکارا وہ آگے بڑھا۔ تحصیلدار صاحب نے سوال  
 کیا: "آپ سے کیا رقم ملے ہوئی تھی۔" وہ سچکچایا تو انہوں نے ڈراڈرانت کر  
 کہا: "بتائیے کیا ملے ہوا تھا۔" مجبوراً اُسے بتانا پڑا۔ "دو سو روپے؛  
 تحصیلدار صاحب نے نشی جی کو کہہ دیا "آپ کو صرف ایک سو ساٹھ روپے  
 دیئے۔" شاعر کچھ خرد مزہ ہوا تو اور شاد ہوا۔ "گوڑ بڑ نہ سمجھے، تشریف سے  
 چلیے۔" سب کا یہی حشر ہوا۔ شعرا نے چائے قیام پر پونٹک بہت شور  
 مٹوفا پچایا۔ اکہی یہ شور غل جاری تھا کہ تحصیلدار صاحب کے ایک آدمی  
 نے آکر اطلاع دی کہ طعنی کی سن تیار ہے۔ سب شرار و صاحبان اسی  
 سے چلے جائیں گے نہ ٹھیک نہ ہوگا۔

آج کا دن مجاز کا راناگی کا دن تھا۔ مجاز کو کالج سے جو رقم ملنے والی تھی  
 صفیہ نے بچے پہلے ہی دن نکال کر دیکھی تھی کہ اسرار بھائی کے پیسے انہیں بالکل  
 نہ دیا۔ تم بچے لاکر دیا۔ چنانچہ میں نے اُس کے سپرد کروئے تھے۔ مجاز نے  
 کالج کے سپردی کا تقاضا کیا۔ لیکن آج اُسے جانا تھا اور  
 اہلیا اس کے پاس کہہ رہی تھی نہ رہا تھا۔ چنانچہ ذرا زبان سے اُس نے مجھ سے  
 کہا: "اختر و کالج سے اگر آپ کا یہ مل جاتا تو اچھا تھا۔ میں نے اُس سے  
 کہا۔ تہا کے پیسے صفیہ سے پاس رکھے ہیں۔ وہ مطمئن ہو گیا لیکن چلے وقت

جب صفیہ نے چالیس روپے لا کر دئے کہ یہ آپ کے ٹکٹ کے پیسے ہیں باقی  
 کے میں نے آپ کے کپڑے ملوا کر آپ کے بس میں رکھ دئے ہیں تو وہ بہت بھٹائی  
 کہنے لگا۔ "کپڑوں کی کیا ضرورت تھی۔ میرے پاس ضرورت سے زیادہ کپڑے  
 موجود ہیں۔ صفیہ نے کہا۔ "وہ تو مجھے پتہ ہے آپ کے پاس اتنے کپڑے  
 ہوں گے۔" آخر میں مجاز کہنے لگا۔ "تم بھی تحقیق دارنی سے کم نہیں ہو۔  
 اور ہم سب دیر تک رات کے سوتے ہوئے فقے کی روشنی میں اس دفتر سے  
 کا لطف لیتے رہے۔ میں نے کہا۔ چلو صبر کرو۔ زیادہ سے زیادہ اس  
 طرحی مشاعرہ میں تمہارے بھی چالیس روپے کٹے ہوں گے۔ سمجھو وہ یہاں  
 مل گئے۔" کہنے لگا۔ "ان پیسوں کے بھی صفیہ نے جو تے وغیرہ خرید دئے  
 ہوئے تو ہم کیا کر لیتے۔"

آخر وہ لمحہ بھی آ گیا مجاز رخصت ہونے کیلئے اٹھ کھڑا ہوا صفیہ  
 دیر تک اس سے لپٹی کھڑی رہی۔ مجاز نے اس کی مانگ پر پیار کیا اور اسٹیشن  
 روانہ ہو گیا۔ راستہ میں اس نے جاوید کے لئے کھلونے خریدے اور  
 بچے دئے کہ میں اسے دیدوں۔ وٹینگ روم میں ہم لوگ بیٹھے ہوئے باتیں  
 کر رہے تھے کہ اتنے میں ایوب نے آکر اطلاع دی کہ مجاز صاحب ٹرین آ رہی  
 ہے۔ "مجاز نے برجیہ کہا۔" میں کیسے روک سکتا ہوں۔"

ٹرین آئی اور مجاز مجھ سے گلے ل کے روانہ ہو گیا۔ والپی میں گھر میں  
 عجیب سناٹا محسوس ہوا۔ اس شام میں اور صفیہ صرف مجاز ہی کی باتیں  
 کرتے رہے۔ مجاز جو اس کا پیارا کھائی سٹھا اور میرا بچپن سال کا دوست  
 اور آج جب نہ صفیہ باقی ہے اور نہ وہ گھر باقی ہے۔ میں سوچتا ہوں اس  
 سے تو وہ میرا دوست میرا جہان کبھی نہ جاسکے گا۔



## ☆ عشقِ مجازی

و ایسے میں مجاز کو بہت کم جانتی ہوں۔ میرا مطلب ہے کہ یہ اصل مجاز سے زیادہ انہیں ان کی شاعری میں بڑھو نہ دیکھ کر پاتی رہی ہوں۔ بات یہ ہے کہ پہلے میری ملاقات ان کی شاعری سے ہوئی اور جب میں خود شاعر سے ملی تو میں نے انہیں وہی سمجھا جو اشعار نے بتایا تھا۔ میں نے مجاز کی شخصیت میں بھی اپنے زمانہ کے تمام مجاز ہی دیکھے اور انتہہ یہ ہے کہ مجاز نہ تھا ہی نہیں وہ لمپے وقت کے سارے دکھوں، الجھنوں، شبہاتوں اور وکالتوں کے خلاوت بیکار تھا ہوا اٹھا۔ اور خوب اٹھا۔ پر نہ بلنے منہ کے بل کیوں آ رہا۔

جھوٹا ریح کا عذاب راوی کی گردن پر، مگر سنتے ہیں کہ اڑان کے زمانہ میں کہیں ایسے بے موقع کھیل پڑے تھے کہ توبہ ہی کھلی۔ بالکل شجر ممنوعہ قسم کی محبوبہ پر کھیل پڑے جو اپنی آبائی مجسور یوں کے ساتھ عشق کے میدان میں توڑائی مگر نزلت کے میدان میں رہ گئی۔

اور کبھی ہے کبھی سچی بات کہ عشق تو انا رہا ہوتا ہے، پر قاتلی اندھے  
 نہیں ہوتے۔ خیر! تو نہ جانے کیا بیٹی چہرے کی کٹھی کٹھی سی ہنکاری بتاتی ہے  
 کہ کچھ مزے کی نہیں بیٹی!۔ چہ، یہ موزوں!

دلیسے تو آسمان کے ستارے نوج لائیں گے۔ اجی ایک نہیں سائے۔  
 تختِ سلطان تو کیا، سارا قصر سلطان پھر ناک دینے کی دھکی دیں تھے۔ یعنی  
 پورے عیس مارغاں۔ لیکن جو ذرا میدانِ عشق میں تنکا بھی لگ گیا تو چپے۔  
 فوراً بسے بسے بیٹ جاٹیں گے۔ اور کر رہی کئی بیچا سے۔ وریوں کی زواریں  
 اور انسانے میھی تو سکھاتے ہیں کہ دنیا میں عشق کے سوا سب فتنوں ہے۔ زندگی  
 کا پہلا اور آخری مفصل ہی قہر ہے کہ جھٹ پٹ، موقع بے موقع کسی کے عشق میں مبتلا  
 ہو جاؤ۔ اگر کامیاب ہو گئے تو سہرا باندھ کر گھوڑے پر چڑھاؤ۔ پھر کھوکھوں  
 ہنگروں کی تعداد بڑھانے پر ٹوٹا پڑو۔ اگر ناکام رہے تو پاگل ہو جاؤ۔ پھر گریبا  
 فکر ہے۔ پاگل ہو جاؤ۔ مزے سے برسوں کا آرزو مودہ نسخہ ہے۔

خیزجی! کون کہتا ہے کہ عشق نہ کر دو۔ جوانی اور محبت کا چونی دامن کا  
 ساتھ رہا ہے۔ مگر آج کل کے نوجوان تو عشق بھی سلیقہ سے کرنا نہیں جانتے  
 پہلے زمانہ میں تو لوگ عشق کیا کرتے تھے اور بسا کئے چلے جاتے تھے۔ پورا کل  
 کے عاشق کچھ عجیب مہم کی معجون ہیں کہ تپہ نہیں چلتا کہ مرضِ عشق تو ایسی ہیں بتلا ڈیر یا  
 ہزاروں روگ ہیں جنہیں عشق کی آڑ میں چھپا رکھا ہے۔ اور جان چو کہ یہ مستی یا  
 خوش قسمتی سے ..... ہندوستان کے اس درمیانہ طبقہ کے نوجوانوں  
 کے تھامدے میں جو زندگی کے سانسے بیلوں، نیدٹوں اور رکاوٹوں کا شکار ہوتے  
 ہوئے بھی جی توڑ کر ان سے کشتم کشتا کر رہے ہیں، اٹھتے بیٹھے یہ کانٹے چبھتے  
 ہیں اور ان کی نوک چودہ اپنا سینہ ٹیک دیتے ہیں۔ اور سوچتے یہ لوگ کیا

جائزہ جیتنے سے عشق کرنا۔ کون جانے وہ عشق تھا یا ڈنیا دی ڈھکوسلو کے خلاف چارہ جو مجاز کے دل میں شام بن کر بھیر کا۔ ہوش میں آتے ہی مورچہ ہڈی شروع ہو گئی ہوگی۔ پہلی جنگ تو خود اپنے گھر کی گورنمنٹ سے، خود اپنے جازہ دستوں کے لئے بھی پہنوں کو مرٹا لڑ کر اسکول بھجوانا۔ ان کی شادیاں کہاں اور کیسے ہوتی ہیں، اس کا سوچ بچار کرنا۔ اگر اس ادنیٰ سے محاذ پر تھے بیٹنا پڑے تو یہ سمجھئے کہ آنے والی فتوحات بھیانک شکستیں ہی نظر آئیں گی۔ کھلا جب اپنے ہی گھر پر جانے تھے ہوں تو دوسروں کے گھر پر کس منہ سے کھارو کئے جائیں، مگر خوش قسمتی سے مجاز کے والدین ان کو گولہ میں ہیں جو منہ کا نوالہ روک کر بچوں کو تعلیم دیتے ہیں۔

دوسرا محاذ اور یونیورسٹی کے قوانین کے خلاف قائم ہوتا ہے۔ جہاں آج جرمانہ نوکلر سٹی کلین پر نو بیت پونجی ہوئی ہے۔ چال ڈھال پر بندش، بول چال پر بندش اور جب زندگی میں یوں چاروں طرف سے ٹانگ گھسیٹی جا رہی ہو تو کوئی کیا عشق کرے اور کیا عاشقانہ شاعری۔ وہ زمانے تو لگئے جب شاعر منوں سے عشق کرتے تھے اور شاعری کرتے تھے۔ اب تو عشق کی گردن میں پولیس کا ڈنڈا ہے۔ ہاتھ روٹی کمانے میں اُلجھے ہوئے ہیں۔ پیر غلامی کی زنجیروں میں گھسٹ رہے ہیں۔ ایک نہیں، سوہرا سبب جان کو چپے ہوئے ہیں اور حساس طبیعت ناک پر کھٹی بچھائے کو تیار نہیں۔ اسی صورت میں اگر شاعری بجائے حسن و عشق کے معجون مرکب نہ بن جائے تو کیا کرے۔ یہی وجہ ہے کہ مجاز کے یہاں عشق و سیاست یا ہم سمونے ہوئے نظر آتے ہیں۔ کھلا زندگی میں جب اتنی مجبوریاں ہوئی تو کوئی کیوں کر جسے۔ اسی صورت میں:

”کوئی نترہ تو کیا اب مجھ سے مرا ساز کبھی سے لے“

پراسیا ہوتا تو رہتا ہی کاہے کا تھا، کھلے ہی دن نہ تھے؟  
ساز چھوڑنے پر کون تیار ہے وہی مرغے کی ایک ٹانگہ کہ

”لوٹ کر واپس چلا جاؤں مری عادت نہیں“

پھر کبھی مجھ سے یاں اور لاچار یاں صدیں بن گئیں چاندن کی دیکھو کی نوکری  
ختم ہو گئی۔ منہ پر ستا پنجہ سا لگا۔

”کیا کہوں کس شوق سے آیا تھا تیری بزم میں!“

چھوڑ کر خلد علی گڑھ کی ہزاروں محفلیں!“

اور اب کہ.....

”آہ تیرے مسکدہ سے بے پئے جاتا ہوں میں“

مگر چلتے چلتے باز نہیں آتے

”پھر تری بزم حسیں میں لوٹ کر آؤں گا میں“

ایسے ویسے نہیں بڑی دھوم دھام سے

”سر سے پاتک ایک خونیں راگ بن کر آؤں گا میں“

تو سمجھ میں نہیں آتا کہ مجاز کو واقعی سیدھا سادہ عاشق ہوا تھا یا یہ کبھی

اُس کا وہی خواب تھا جو آجکل کا بیشتر نوجوان سوتے جاگتے دیکھنے کا، اوی

ہو چکا ہے پر تعبیر نہیں ملتی۔ وہ گھر میں گوشت پوست کی چاندی دو لہن لاتا

چاہتا ہے یا دنیا کو توڑ پھوڑ کر اپنی مرضی سے ڈھالنے کا خواہش کو دو لہن کا

روپ دیدیا ہے۔ اُس کا عشق تو پھر اس بڑی طرح اس دنیا اور اسی کے

نظام سے چپکا ہوا ہے کہ وہ اُسے جدا ہی نہیں کر سکتا۔ وہ جانتا ہے کہ

کوئی گھر بھی چاندی دو لہن کے پر نور مکھڑے کی دمک سے روشن نہیں ہو سکتا

جب تک ملک پر سے یہ بھیا تک بیوگی نہیں ہٹائی جائے گی۔ ایک ہی سال ہی میں وہ مجھ کے رخصتوں کی تابانیوں سے تنعمی بھی گاتا ہے اور آج گنگوٹو ر کھٹاؤہ کا نوہ بھی کرتا ہے جو اس کے رنج روشن پر چھائی ہوئی ہیں۔ اور یہی وجہ ہے کہ چاروں طرف لپٹکتے ہوئے وزنی تالے اس کی سانس گنگوٹو دیتے ہیں۔ دانت ہیں ہیں کر وہ ان پر پھوڑے مارتا ہے۔

ایک چیز جو مجاز کے یہاں پائی جاتی ہے وہ کسی دوسرے شاعر میں اتنی اچھی ہوئی اور واضح نہیں ہے۔ محبوب اور عورت کا تصور بیدار لکھا اور اصول شاعر سے ہٹا ہوا ہے پُرانی شاعری میں محبوب حسن و جمال کی پوٹ ہوتا تھا اس کے اپنے چند مخصوص حربے ہوتے تھے۔ اور چند انداز جو وہ وقتاً فوقتاً استعمال کرتا تھا مگر اس کے انداز سارے نہایت اجنبی سے معلوم ہوتے تھے سمجھ میں نہیں آتا تھا کہ آیا معشوق ہی کا ذکر ہے یا کسی جاہل اور قہار شہنشاہ کا ذکر ہے جو عشقیہ غزل میں نمودیا گیا ہے اور پھر میں سوچتی ہوں کہ کبھی یہ شاعر تو بڑے ترقی پسند ہوتے ہوں گے مگر بے چارے شہنشاہ کے خوف سے کچھ کہہ نہ پاتے ہونگے یہ عورت کی بھڑاس بنا لینے کو معشوقوں کی آڑ میں سب کچھ کہہ گئے غرض ان کے یہاں سرائے خوبصورت الفاظ اور شبیہات کے انسانی حسن کہیں نظر نہیں آتا مجاز وہ شاعر ہے جس کی محبوبہ اسی دنیا کی عورت ہے۔

میں جس دنیا میں رہتا ہوں وہ اس دنیا کی عورت ہے۔ اس دنیا کی عورت جسے آپ جلتا پھرنا روز دیکھتے ہیں۔ یہی نہیں مجاز نے عورت کو پہلی بار عورت ہی نہیں کہا بلکہ اُسے نکتہ داں بھی بنا دیا۔ حسن کے ساتھ ساتھ

”مجھے حیران کر دیتی ہیں نکتہ دانیوں اس کی“

اور بجائے غزلوں چلانے اور محنت جگر کھیلانے سے اچھی خاصی آدمیت کی

باتیں کرتی ہیں..... اور.....

مرے چہرے پہ جب بھی فکر کے آثار پائے ہیں  
مجھے تسکین دی ہے، میرے اندر ایسے نشانے ہیں  
لیکن یہ کیا کہ

کوئی میرے سوا اس کا نشانہ پا ہی نہیں سکتا  
جھلکتی ہیں، مرے اشعار میں جولا نیاں، اس کی

لا حول و لا قوت الا کہیں یہ سب کچھ مجانم کے شاعرانہ و مارغ کا بردہ ہے  
تو نہیں بود یہ جیتی جاگتی عورت ہے جسے میں اچھی طرح جانتی ہوں۔ کہیں  
اس کی یہ تمنا تو نہیں جسے وجود میں لانے کی یہ ساری جستجو ہے جس کے بغیر  
خود اس کا وجود ادھورا اور حیران ہے۔ جس کے اشتہار میں وہ ادور اس کا  
وطن نما کی کٹی پیریاں پہنے گھل و پے ہیں۔ جسے وہ چٹخ چٹخ کر پکا رہا ہے  
کہ :

آؤ مل کر انقلاب تازہ تر پیدا کریں

دہر پر اس طرح چھپا جائیں کہ سب دیکھا کریں

منگرجی نہیں ماننا کہ یہ سب کچھ وہ اپنے تخیل سے کہہ رہا ہے۔ "نوجوان  
خاتون بیوی نہیں عورت ہے" جو شمع حرم یا گھر کی رون ہی نہیں بلکہ ایک  
ساکھی ہے۔ جو زندگی کی دھڑکیوں پر سوار نہیں بلکہ نصف جو جسم  
کانڈھوں پر لئے قدم قدم سا کھڑے جس کا مستقر زندگی.....  
"جوانوں میں ہینا، جوانوں میں مرنا"

نہیں ہے۔

تمام یقین ہے کہ اگر عورت گھر سے نکل کر کام کاج شروع کر دے تو

کی نشانیٹ اور حسن مارا جاتا ہے۔ وہ بالکل کاروباری اور غیر دلچسپ  
 ہو جاتی ہے۔ اس میں وہ نشانیٹ اور لطافت باقی نہیں رہتی۔ مجاز کی  
 رائے میں حسین شے خواہ باہر رکھو خواہ اندر حسین ہی رہے گی۔ بات یہ ہے کہ مجاز نے  
 ایسی مثال بھی دیکھی ہے کہ جہاں عورتیں تعلیم یافتہ بھی ہیں، دنیا کے کاموں میں  
 حصہ لے رہی ہیں اور نشانیٹ سے بھی محروم نہیں ہیں۔ اور واقعہ یہ ہے کہ  
 شروع شروع میں تعلیم کا جو اثر ہوا تھا وہ بہت کچھ اس معاملہ میں ڈالنے والا  
 تھا۔ جب عورتوں کے لئے تعلیم حاصل کرنا اور زندگی کا پیشہ اختیار کرنا ایک ہی  
 درجہ کا جرم سمجھا جاتا تھا۔ اس زمانہ میں جو لڑکیاں تعلیم حاصل کرتی تھیں وہ اپنے  
 آپ کو بالکل پاکیزہ اور مقدس ظاہر کرنے کے لئے بالکل ننوں کی سی زندگی  
 گزارتی تھیں لیکن اب جبکہ تعلیم نسواں کا مسئلہ حل ہی ہو چکا ہے اور لڑکیاں  
 آزادی سے تعلیم حاصل کر رہی ہیں۔ وہ بالکل غیر دلچسپ اور مردہ دن نہیں ہوتیں  
 اور نہ ہی ان کی نشانیٹ وغیرہ غائب ہو جاتی ہے۔ وہ مختلف شعبوں میں  
 کام کرتی ہیں اور لوازماتِ زندگی سے کبھی غافل نہیں ہوتیں غش و غاشقی  
 کو کبھی گناہ نہیں سمجھتیں۔ باوجود کہہ خیال لوگوں کی خبیث و پکار کے  
 مجاز سے تخیل کی عورت نے دنیا میں قدم رکھ دیا ہے اور اس قدم کو  
 بڑھانے چل رہی ہے۔ اور مجاز کی التجاز کہ

سنائیں کھینچ لی ہیں سر کھرے باغی جوانوں نے

تو سامانِ جراحت اب اٹھالیتی تو اچھا تھا

نہالی نہیں گئی عورت کو کبھی احساس ہو رہا ہے کہ

ترے ماتھے پہ یہ آنچل بہت ہی خوب ہے لیکن

تو اس آنچل سے اک پرچم بنا لیتی تو اچھا تھا

پر مجھے تو تجب ہے کہ جب مجاز نے پکارا کہ

آؤ مل کر انقلاب تازہ تر پیدا کریں

تو کسی نے لبیک نہ کہا۔ کسی نے اُس کے بلا دے نہ سُننے۔ اچھی کون سنتا ہے  
ان بے جھینکار بیوتوں کو۔ کہنے والے کہتے ہیں، مہندوستان میں لڑکیوں کی  
افراط ہے، ہوگی۔ شاید صرف شادی کے بازار میں جہاں گرانی کے مارے ایسے  
و لیے کا گذر نہیں، مال پڑے گھنا کرتے ہیں۔ ادھر خالی جیبوں والے مسنہ  
تکے ہیں۔ یا پھر ملبیک مارکیٹ میں اڑن کھٹوہوں پر ٹکٹ لویا پھر آسمان کی  
سیر کراؤ۔

ارد کوئی سمجھا مل جائے یہ قسمت نہیں

و ایسے میں نے خود صنف نازک کو روتار و تے سنا ہے کہ مرد نہیں  
آزادی نہیں۔ بیٹے۔ اللہ جانے وہ آزادی کب ملے گی، اور انہیں  
کون لا کر دے گا۔ اور جب تک یوں ہی رونے روئے جائیں گے اور  
شاعر چیتے چیتے تنھک جائیں گے۔ اس سپاہی کی طرح جس کا ایک  
ہاتھ آزاد ہوا اور دوسرا پیٹھ کے پیچھے مڑ کر باندھ دیا گیا ہو۔ اور پیٹھ  
کے پیچھے مڑا ہوا زخمی ہاتھ اسی طرح لا چاری سے کراہتا رہے گا۔ کاش!  
یہ ہاتھ اپنی انگلیوں کو ہلا کر دو چار گرہیں کھول دیتا تو پھر بہت سی گرہیں  
آپ سے آپ سرقتی پٹی جاتیں۔

(نئے ادب کے معمار ہیں)



## تعارف

خوب پہچان لو اسرار ہوں میں  
 عشق ہی عشق ہے دنیا میری  
 خوابِ عشرت میں ہیں اسبابِ خرد  
 پھیرتی ہے جسے مضرابِ اکم  
 رنگِ نظارِ قدرتِ مجھ سے  
 نشہِ زرگسِ خواباں مجھ سے  
 عیب جو حافظ و خیام میں تھا  
 زندگی کیا ہے گناہِ آدم  
 رشکِ سد ہوش ہو سکتی میری  
 لے کے نکلا ہوں گہر ہائے سخن  
 دیر و کعبہ میں مرے ہی چرچے  
 اہلِ دنیا کے لئے تنگ ہی

جنسِ الفت کا طلبگار ہوں میں  
 فتنہ عقل سے بیزار ہوں میں  
 اور اک شاعرِ بیدار ہوں میں  
 سازِ فطرت کا وہی تار ہوں میں  
 نازہ عارض و رخسار ہوں میں  
 جانِ نگینی کہسار ہوں میں  
 ہاں کچھ اس کا بھی گہنگار ہوں  
 زندگی ہے تو گہنگار ہوں میں  
 اسی مستی ہے کہ ہشیار ہوں میں  
 ماہِ و انجم کا خریدار ہوں میں  
 اور سو اسرِ بازار ہوں میں  
 رونقِ اکبرینِ یار ہوں میں

عین اس بے سرو سامانی میں  
 میری باتوں میں مسیحائی ہے  
 مجھ سے برہم ہے مزاج پیری  
 حور و نغمائیں کا یہاں ذکر نہیں  
 محفلِ دہر پہ طاری ہے جمود  
 کیا یہ کسم ہے کہ گہر بارہوں میں  
 لوگ کہتے ہیں کہ بیمار ہوں میں  
 مجرم شوخی گفتار ہوں میں  
 نوعِ انساں کا پرستار ہوں میں  
 اور وارفتہ رفتار ہوں میں

اک لپکتا ہوا شعلہ ہوں میں  
 ایک چلتی ہوئی تلواری ہوں میں



## آوارہ

شہر کی رات اور میں ناشادو ناکار اچھروں  
 جگمگاتی جاگتی سڑکوں پہ آوار اچھروں  
 غیر کی سستی ہے کب تک در بدر بار اچھروں

اے غمِ دل کیا کروں اے وحشتِ دل کیا کروں

تھلا ملاتے قنعموں کی راہ میں زنجبیر سی

رات کے ہاتھوں میں دن کی موتی بقصور سی  
 مسیخے سینے پر مگر دکھی ہوئی شمشیر سی

اے غمِ دل کیا کروں اے وحشتِ دل کیا کروں

یہ دو پہلی چھاؤں یہ آکاش پر تاروں کا جال

جیسے صوفی کا تصور جیسے عاشق کا خیال

آہ! لیکن کون جانے کون بھے جی کا حال

اے غمِ دل کیا کروں اے وحشتِ دل کیا کروں

پھروہ ٹوٹا اک ستارہ پھروہ چھوٹی کھیل کھڑی  
 جانے کس کی گود میں آئی یہ موتی کی لڑی  
 ہوک سی سینے میں اٹھی چوٹ سی دل پر پری  
 اے غمِ دل کیا کروں اے وحشتِ دل کیا کروں

رات سنس سنس کر رہی کہتی ہے کہ منجانہ میں جیل  
 پھر کسی شہنازِ لالہ رُخ کے کاشانہ میں چل  
 یہ نہیں ممکن تو پھر اے دوست! ویرانہ میں چل

اے غمِ دل کیا کروں اے وحشتِ دل کیا کروں

ہر طرف کھری ہوئی رنگینیاں رعنائیاں  
 ہر قدم پر شترتیں لیتی ہوئی انگریزائیاں  
 بڑھ رہی ہیں گود پھیلائے ہوئے رسوائیاں

اے غمِ دل کیا کروں اے وحشتِ دل کیا کروں

راستے میں رُک کے دم لے لوں مری عادت نہیں  
 لوٹ کر واپس چلا جاؤں مری فطرت نہیں  
 اور کوئی ہمہوا مل جائے یہ قسمت نہیں

اے غمِ دل کیا کروں اے وحشتِ دل کیا کروں

منتظر ہے ایک طوفانِ بلامسیر کے لئے  
اب بھی جانے کتنے دروازے ہیں و امیر کے لئے

پر مصیبت ہے مرا عہدِ وفا میرے لئے

اے غمِ دل کیا کروں اے وحشتِ دل کیا کروں

جی میں آتا ہے کہ اب عہدِ وفا بھی توڑ دوں

ان کو پاس لگتا ہوں میں یہ آسرا بھی توڑ دوں

ہاں مناسب ہے یہ زنجیرِ بھیاں بھی توڑ دوں

اے غمِ دل کیا کروں اے وحشتِ دل کیا کروں

اک محل کی آڑ سے نکلا وہ پیلا ماہنتاب

جیسے ملا کا عمارہ، جیسے بننے کی کتاب

جیسے مفلس کی جوانی، جیسے بیوہ کا شباب

اے غمِ دل کیا کروں اے وحشتِ دل کیا کروں

دل میں اک شعلہ کھڑک اٹھا ہے آخر کیا کروں

میرا پیمانہ چھلک اٹھا ہے آخر کیا کروں

زخمِ سینے کا مہک اٹھا ہے آخر کیا کروں

اے غمِ دل کیا کروں اے وحشتِ دل کیا کروں

جی میں آتا ہے یہ مُردہ جانڈتا سے نوج لوں !  
 اس کنکے نوج لوں اور اس کنکے نوج لوں  
 ایک دوکا ذکر کیا، میں سار کے سارے نوج لوں

اے غمِ دل کیا کروں، اے وحشتِ دل کیا کروں

منفلسی اور یہ منظر ہر ہیں نظر کے سامنے

سینکڑوں سلطانِ جاہر ہیں نظر کے سامنے

سینکڑوں چنگیز و تاور ہیں نظر کے سامنے

اے غمِ دل کیا کروں، اے وحشتِ دل کیا کروں

لے کے اک چنگیز کے ہاتھوں سے خنجر توڑ دوں

تاج پر اس کے سہکتا ہے جو تھپہر توڑ دوں

کوئی توڑے یا نہ توڑے میں ہی بڑھ کر توڑ دوں

اے غمِ دل کیا کروں، اے وحشتِ دل کیا کروں

بڑھ سکے اس اندر سبھا کا ساز و ساماں پھونکوں

اس کا گلشن پھونکوں، اس کا شبستاں پھونکوں

تختِ سلطاں کیا میں سارا قصرِ سلطاں پھونکوں

اے غمِ دل کیا کروں، اے وحشتِ دل کیا کروں

## ایک سنت کی خوش مذاقی پر

ہونہیں سکتا تری اس خوش مذاقی کا جواب  
 شام کا دلکش سماں اور تیرے ہاتھوں میں کتاب  
 رکھ بھی دے اب اس کتاب خشک کو بالاک طاق  
 اڑ رہا ہے رنگ و بو کی بزم میں تیرا مذاق  
 چھپ رہے پردہ مغرب میں مہر زرفشاں  
 دید کے قابل ہیں بادل میں شفق کی سرخیاں  
 موجزن جوئے شفق ہے اس طرح زیرِ سحاب  
 جس طرح رنگین شیشوں میں چھلکتی ہے شراب  
 اک نگارِ آتشیں ہر شے پہ ہے چھپا یا ہوا  
 جسے عارض پر عروسِ نس کے ہو رنگِ حیا  
 شانہ گنتی پہ لہرائے کو ہیں گیسوئے شب  
 آسماں پر منعقد ہونے کو ہے بزمِ طرب

اُڑ رہے ہیں۔ جستجو میں آشیانوں کے طور  
 آچلا ہے آئینہ میں چاند کے ہلکا سا نور

دیکھ کے یہ شام کے نظارہ ہائے دل نشیں  
 کیا ترے دل میں ذرا بھی گدگدی ہوتی نہیں  
 کیا متری نظروں کو یہ رنگینیاں بھاتی نہیں  
 کیا ہوائے سرو تیرے دل کو ٹرپاتی نہیں  
 کیا نہیں ہوتی تجھے محسوس مجھ کو سچ بتا  
 تیرے جھونکوں میں ہوا کے گنگنائے کی صدا  
 سبزہ و گل و پتھر کر تھبہ کو خوشی ہوتی نہیں  
 اُف ترے احساہ میں اتنی بھی رنگینی نہیں  
 حُسنِ فطرت کی لطافت کا جو توفیق اہل نہیں  
 میں یہ کہتا ہوں تجھے جینے کا حق حاصل نہیں





## نغمہ ٹیکور

دترجمہ از گارڈنز

میں نے ہنگام صبح اے دنیا!  
 اپنے سینہ پہ دی جبکہ اس کو!  
 شام ہوتے ہی میں نے یہ دکھیا  
 حُسن و خوشبو میں اک سے بڑھ کر  
 میری گل چینیوں کا وقت مگر  
 تیرے گلشن سے ایک گل توڑا  
 چمک گیا دل میں لیکن اک کانٹا  
 گل تھا پڑ مردہ، درو باقی تھا  
 اور بھی ہوں گے تجھ میں گل پیدا  
 ایک مدت ہوئی کہ خستم ہوا

اور اب جبکہ رات طاری ہے  
 گل نہیں پاس در دباقی ہے



## شوقِ گریزاں

دیر و کعبہ کو آستان نہ بنا	دیر و کعبہ کا میں نہیں قائل
رونقِ بزمِ عارفان نہ بنا	مجھ میں تو روحِ سردی مت پھونک
میری راہوں کو کہکشاں نہ بنا	دشمتِ ظلمات میں بھٹکتے دے
محرمِ راز و وجہاں نہ بنا	عشرتِ جبل و تیرگی مت چھین
اس گلستاں میں آئیاں نہ بنا	جلیوں سے جہاں نہ ہو چشمک
حرزِ بازوئے دوستاں نہ بنا	خارجِ چشمِ حریف رہنے دے
جلوہِ افروزِ مہوشاں نہ بنا	میری خو و پیتیاں نہ لے مجھ سے
تختہِ مشرقِ گلِ رخاں نہ بنا	دلِ صد پارہٴ حوادث کو

میری خود داریوں کا خون نہ کر  
 ماہِ وا حکم سے مجھ کو کیا نسبت  
 جس کو اپنی خبر نہیں رہتی  
 میری جانب نگاہِ لطف نہ کر  
 اس زمیں کو زمیں ہی کہتے وہ  
 میری سستی نیاز و شوق سہی  
 مطربِ بزمِ دلبراں نہ بنا  
 مجھ کو اُن کا مرا جہاں نہ بنا  
 اُس کو سالارِ کارواں نہ بنا  
 علم کو اس درجہ کامراں نہ بنا  
 اس زمیں کو تو آسماں نہ بنا  
 اس کو عنوانِ دانشاں نہ بنا

راز تیرا چھپا نہیں سکتا  
 تو مجھے اپنا راز دال نہ بنا



## دلی سے واپسی

رخصت لے دلی تری محفل سے اب جانا ہوں میں  
نوحہ گر جاتا ہوں میں تالہ یہ لب جاتا ہوں میں

یاد آئیں گئے مجھے تیرے زمین و آسماں

رہ چکے ہیں میری جو لانگاہ تیرے بوستاں

تیرا دل دھڑکا چکے ہیں میرے احساسات بھی

تیرے ایوانوں میں گونجے ہیں میرے نعمات بھی

رشتک شیراز کہن، مہندوستاں کی آبرو

سرزمین حسن و موسیقی، بہشت رنگ و بو

معبد حسن و محبت، بارگاہ سوز و ساز

تیرے بچانے حسین، تیرے کلیسا دلنواز

ذکر یوسف کا تو کیا کیجے تری سرکار میں

خود زلیخا آسکے پکتی ہے تیرے بازار میں

جنتیں آباد ہیں تیرے درود یوار میں  
 اور تو آباد خود شاعر کے قلب زار میں  
 محفلِ ساقی سلامت! بزمِ انجم بقرار  
 نازنینانِ حرم پر رحمت پروردگار  
 یاد آئے گی مجھے، بے طرح یاد آئے گی تو  
 عین وقتِ مے کستی آنکھوں میں پھر جائے گی تو  
 کیا کہوں کس شوق سے آیا تھا تیری بزم میں  
 چھوڑ کر خلدِ علی گڑھ کی ہزاروں محفلیں  
 کتنے رنگین عہد و پیمانے چھوڑ کر آیا تھا میں  
 دل نوازانِ چین کو چھوڑ کر آیا تھا میں  
 اک نشمین میں نے چھوڑا اک نشمین چھٹ گیا  
 ساز بس چھڑا ہی تھا میں نے کہ گلشن چھٹ گیا  
 دل میں سوزِ عم کی اک دنیا لئے جاتا ہوں میں  
 آہ تیرے مسکدے سے بے پئے جاتا ہوں میں  
 جاتے جاتے، لیکن اک پیمانے کئے جاتا ہوں میں  
 اپنے عزمِ سرفروشی کی مستم کھاتا ہوں میں

پہر تری بزمِ حسین میں لوٹ کر آؤں گا میں

آؤں گا میں اور بہ اندازِ دو گرا آؤں گا میں

آہ وہ چکروے ہیں گروش ایام نے  
کھول کر رکھی ہیں آنکھیں تلخی ایام نے

فطرتِ دل دشمنِ نغمہ ہوئی جاتی ہے اب

زندگی اک برق، اک شعلہ ہوئی جاتی ہے اب

سر سے پاتک ایک خمیں راگ بن کر آؤں گا

لالہ زار رنگ و بو میں آگ بن کر آؤں گا



## بربطِ شکستہ

اُس نے جب کہا مجھ سے اک گیت سنا دو نا  
 سر وہے فضا دل کی، آگ تم لگا دو نا!  
 کیا حسین تیور تھے، کیا حسین لہجہ تھنا  
 آرزو تھی، حسرت تھی، حکم تھا، تقاضا تھا  
 گنگنا کے مستی میں سا زے لیا میں نے  
 چھپڑ ہی دیا آخر نغمہ و فغا میں نے  
 یاس کا دُھواں اٹھا ہر نولے خستہ سے  
 آہ کی صدا نکلی، بربطِ شکستہ سے



# مُساَفر

مسافر یونہی گیت گائے چلا جا  
 ہنسی زندگی سوز و ساز محبت  
 سر رہگذر کچھ سنائے چلا جا  
 ترے مزے ہیں خنک بھی تپان بھی  
 ہنسائے چلا جا بار لائے چلا جا  
 کوئی لاکھ روکے کوئی لاکھ ٹوکے  
 لگائے چلا جا 'بجھائے چلا جا  
 حسیں بھی تجھے راستہ میں بلہیں گے  
 قدم اپنے آگے بڑھائے چلا جا  
 محبت کے نقشے تمنا کے خاکے  
 نظرت ملا مسکرائے چلا جا  
 قدامت حدیں پہنچتی ہی رہے گی  
 نبلے چلا جا مٹائے چلا جا  
 قدامت کی بنیا و ڈھلے چلا جا  
 یونہی نت نئی دھن میں گائے چلا جا  
 مستم شوق کی فطرت مضطرب کی

جو پریم اٹھا ہی سیا سرتھی کا  
 اُسے آسماں تک اُڑائے چلا جا





## نوجوان خاتون سے

حجابِ فتنہ پرور اب اٹھا لیتی تو اچھا تھا  
خود اپنے حسن کو پر دابتا لیتی تو اچھا تھا  
بڑی نیچی نظر خود تیری عصمت کی محافظ ہے  
تو اس نشتر کی تیزی آزما لیتی تو اچھا تھا

بڑی چین چین خود اک سزاقا لوزنِ فطرت میں  
اسی شمشیر سے کارِ سزا لیتی تو اچھا تھا  
یہ تیرا زورِ رخ، یہ خشک لب، یہ وہم، یہ وحشت  
تو اپنے سر سے یہ بادل اٹھا لیتی تو اچھا تھا

دلِ مجروح کو مجروح تر کرنے سے کیا حاصل  
تو آنسو پوچھ کر اب مسکرائی تو اچھا تھا  
ترے زیریں گھر ہو، محل ہو، قصر ہو کچھ ہو  
میں یہ کہتا ہوں تو ارض و سما لیتی تو اچھا تھا

اگر خلوت میں تونے سر اٹھایا بھی تو کیا حاصل

کھری محفل میں آکر سر جھکا لیتی تو اچھا تھا

بڑے ماتھے کا ٹیکامرو کی قسمت کا تا رہے

اگر تو سازِ بیداری اٹھالیتی تو اچھا تھا

عیاں ہیں، و شمنوں کے خنجروں پر خون کئے دھتے

انھیں تو رنگِ عارض سے ملا لیتی تو اچھا تھا

سنائیں کھینچ لی ہیں سر کھپے باغی جوانوں نے

تو سامانِ جراحت اب اٹھالیتی تو اچھا تھا

بڑے ماتھے پہ یہ آنچل بہت ہی خوش ہے لیکن

تو اس آنچل سے اک پریم بنا لیتی تو اچھا تھا





چھلکتی ہے جو تیرے جام سے اُس مے کا کیا کہتا  
 ترے شاداب ہونٹوں کی مگر کچھ اور ہے ساقی

مجھے پینے دے پینے دے کہ تیرے جامِ حلیم میں  
 ابھی کچھ اور ہے کچھ اور ہے کچھ اور ہے ساقی



## مزارِ رہنما بر مزارِ ڈاکٹر انصاری مرحوم

مستیں اربابِ دل اہلِ نظر بھی      مہاں ہے سنگِ پاؤں میں گہری  
 جمالِ قوم بھی صاحبِ نظر بھی      مسافر بھی، خضر بھی چارہ گر بھی  
 خاک اور مر مر میں مدفن میں پہناں      خروشِ برق و طوفانِ شرر بھی  
 سکونِ دیرِ تقدیسِ کلیسا !      گدازِ اُمتِ خیر البشر بھی

یہ تربت ہے امیرِ کارواں کی  
 یہ منزل بھی ہے شمعِ رہ گزر بھی



## ادھر بھی آ

یہ جہد و کشمکش یہ خروشیں جہاں بھی دیکھ  
ادبار کی سروں پہ گھنی بدلیاں بھی دیکھ  
یہ توپ، یہ تفنگ، یہ تیغ و سناں بھی دیکھ

اوشٹہ نگارِ دل آرا، ادھر بھی آ

آ، اور رگزل کا نغمہ "جاں آفریں" بھی سن  
آپے کسوں کا نالہ اندوگیں بھی سن  
آباغیوں کا زمزمہ آتشیں بھی سن

اومست ساز و بر ربط و نغمہ! ادھر بھی آ

تقدیر کچھ ہو گا و سٹسِ تدبیر بھی تو ہے  
 تخریب کے لباس میں تعمیر بھی تو ہے  
 ظلمات کے حجاب میں تنویر بھی تو ہے  
 آ، منتظر ہے عشرتِ فردا، ادھر بھی آ



*[Faint, mirrored bleed-through text from the reverse side of the page, including words like 'تقدیر', 'تخریب', 'ظلمات', 'تسویر', 'عشرت', 'فردا', 'ادھر']*

## گریز

یہ جا کر کوئی نریم خواباں میں کہہ دو  
 کہ اب درخورِ بزمِ خواباں نہیں میں!  
 مبارک تمہیں قصرِ ایوانِ مہار سے  
 وہ دلدادہ قصرِ ایوانِ نہیں میں  
 جوانی بھی سرکش، محبت بھی سرکش  
 وہ زندانی زلفِ پچاں نہیں میں  
 تڑپ میری فطرت تڑپتا ہوں لیکن  
 وہ زخمی پیکانِ مرثگان نہیں میں  
 تڑپتا ہے دل اب بھی راتوں کو لیکن  
 وہ نوحہ گرِ دروہ سراں نہیں میں



بایں تشنہ کامی، بایں تلخ کامی!  
 رہیں لبِ شکر افشاں نہیں میں  
 شراب و شبیتاں کا مارا ہوا ہوں  
 وہ غرقِ شراب و شبیتاں نہیں میں  
 قسم نطق کی شعلہ افشانیوں کی  
 کہ شاعر تو ہوں، اب غزلخواں نہیں میں



## ماوام

زلف کی چھاڑوں میں عارض کی توجہ تار پئے  
 لب پہ افسوں لئے آنکھوں میں سے تار پئے  
 ہر نفس رو میں لئے شورِ شری طغیانِ ہنسا  
 ہر نفس شوق کا افسانہ بے تاب لئے  
 سحر و اعجاب لئے جنبشِ مژگانِ دراز  
 خندہ شوخِ جمالِ درخششِ آب لئے  
 ضو فلک روئے حسین پر شربِ مہتابِ شباب  
 چشمِ محمور نشاِ طربِ مہتاب لئے  
 نشہ نازِ جوانی میں شرابِ پورا  
 جسمِ ذوقِ گہرا طلسم و کھواب لئے

زلفِ شیرنگ لئے صندل وعود عنبر  
 خم ابروئے حسین دیر کی محراب لئے  
 لب گلرنگ حسین، جسم گداز و سیما  
 شوخی برق لئے، گردشِ سیما لئے  
 ایک صیاد خوش اندام سوادِ مشرق  
 زلفِ بنگال لئے، طلعتِ پنجاب لئے  
 نزہت و ناز کا اک پیکر شاداب و حسین  
 فکرت و نور کا اُٹرا ہوا سیلاب لئے  
 میری وارفتگی شوقِ مسلم، لیکن  
 کس کی آنکھیں ہیں زلیخا کا حسین خواب لئے



## الہ آباد سے

بتاریخ ۲ فروری ۱۹۴۵ء جس دن شگم کی رومان خیز  
سرزمین پرچین سالگرہ لکھنے والے شاعر کی سالگرہ منائی گئی

الہ آباد میں ہر سو ہیں چرچے

کہ ڈوٹی کا شرابی آگیا ہے

بہ صد آوارگی با صد تپا ہی

بہ صد خانہ خرابی آگیا ہے

گلابی لاؤ، پھلکاؤ، لت ڈھاؤ

کہ شبیدائے گلابی آگیا ہے

نگاہوں میں خارِ بادہ لے کر

نگاہوں کا شرابی آگیا ہے

وہ سرکش رہزنِ ایوانِ خواباں

بہ عزم باریابی آگیا ہے

وہ رسوائے جہاں ناکام دوران

یہ زعم کا مسیابی آگیا ہے

تبانِ ناز فرما سے یہ کہہ دو

کہ اک ترکِ شہابی آگیا ہے

نوا سنجانِ سنگم کو بتا دو

حریفِ ناریابی آگیا ہے

یہاں کے شہریاروں کو خبر دو

کہ مردِ انقلابی آگیا ہے



# غزلیات

یونہی بیٹھے رہوں دل سے بے خبر ہو کر  
 بنو کیوں چارہ گر تم کیا کرو گے چارہ گر ہو کر  
 دکھا دے ایک دن اے حُسنِ رنگین جلوہ گر ہو کر  
 وہ نظارہ جو ان آنکھوں میں رہ جائے نظر ہو کر  
 دل سوز آشنا کے جلوے تھے جو غنٹتہ ہو کر  
 قضا ئے دہریں چمکا کئے برق و شرر ہو کر  
 وہی جلوے جو اک دن دامنِ دل سے گزراں تھے  
 نظر میں رہ گئے گلہائے دامنِ نظر ہو کر  
 فلک کی سمت کس حسرت سے تکتے ہیں معاذ اللہ

یہ تالے نارسا ہو کر یہ آہیں بے اثر ہو کر  
 یہ کس کے حُسن کے رنگین جلوے چھلے جاتی ہیں  
 شفق کی سرخیاں بن کر تجلی سحر ہو کر



کمالِ عشق ہے دیوانہ ہو گیا ہوں میں

یہ کس کے ہاتھ سے دامن چھڑا رہا ہوں میں

تمہیں تو مجھ جیسے کہتی ہے نا خدا دُنیا

بچا سکو تو بچا لو کہ ڈو بتا ہوں میں

یہ میرے عشق کی مجبوریوں معاذا اللہ

سمتہاں اراراز تمہیں سے چھپا رہا ہوں میں

اس اک حجاب پہ سو بے حجابیا صد

جہاں سے چاہتا ہوں تم کو دکھتا ہوں میں

بتلنے والے وہیں پر بتاتے ہیں منزل

ہزار بار جہاں سے گزر چکا ہوں میں

کبھی یہ زعم کہ تو مجھ سے چھپ نہیں سکتا

کبھی یہ وہم کہ خود کبھی چھپا ہوا ہوں میں

مجھے سُننے نہ کوئی مستِ بادۂ عشرت

مجاز! ٹٹے ہوئے دل کی اک صد اہولیں



۱۰۰  
رہ شوق سے اب ہٹا چاہتا ہوں

کششِ حسن کی دیکھنا چاہتا ہوں

کوئی دل ساور آشنا چاہتا ہوں

رہ عشق میں رہنا چاہتا ہوں

تجھی سے تجھے چھیننا چاہتا ہوں

یہ کیا چاہتا ہوں یہ کیا چاہتا ہوں

خطاؤں پہ جو مجھ کو مائل کرے پھر

سزا اور ایسی سزا چاہتا ہوں

وہ محمور نظر ہیں وہ مدہوش نہ نکھیں

خراپِ محبت ہوا چاہتا ہوں

وہ آنکھیں جھپکیں وہ کوئی مسکرایا

پیامِ محبت سنا چاہتا ہوں



تجھے ڈھونڈتا ہوں تری جستجو ہے

مزا ہے کہ خود گم ہو اچا ہتا ہوں

یہ موجوں کی بتیا بیاں کون دیکھے

میں ساحل سے اب لوٹا چاہتا ہوں

کہاں کا کرم اور کیسی عنایت

مجاز اب جفا ہی جفا چاہتا ہوں



سینے میں اُن کے جلوے چھپائے ہوئے تو ہیں  
 ہم اپنے دل کو طور بنائے ہوئے تو ہیں  
 تاثیرِ جذبِ شوق دکھائے ہوئے تو ہیں  
 ہم تیرا ہر حجاب اُٹھائے ہوئے تو ہیں  
 ہاں کیا ہوا وہ حوصلہ ویدِ اہلِ دل  
 دکھو نا وہ نقاب اُٹھائے ہوئے تو ہیں  
 تیرے گناہِ گار، گناہِ گار ہی سہی  
 تیرے کرم کی آس لگائے ہوئے تو ہیں  
 سڈری کامیابی آوارگانِ عشق  
 خود گم ہوئے تو کیا اُسے پائے ہوئے تو ہیں

یوں تجھ کو اختیار ہے تاثیر سے نہ ڈے  
 دستِ دعا ہم آج اٹھائے ہوئے تو ہیں  
 ذکر اُن کا گر زباں پہ نہیں ہے تو کیا ہوا  
 اب تک نفسِ نفس میں سمائے ہوئے تو ہیں  
 مٹتے ہوؤں کو دیکھ کے کیوں رونہ دیں محسّاز  
 آخر کسی کے ہم بھی مسٹائے ہوئے تو ہیں



مکتبہ اہل سنت و جماعت  
 لاہور  
 لاہور  
 لاہور  
 لاہور  
 لاہور

عیش سے بے نیاز ہیں ہم لوگ

بے خور و سوز و ساز ہیں ہم لوگ

جس طرح چاہے چھپرے ہم کو

تیرے ہاتھوں میں ساز ہیں ہم لوگ

بے سبب التفات کیا معنی؟

کچھ تو اے چشم ناز ہیں ہم لوگ

مخمل سوز و ساز ہے دُنیا

حاصل سوز و ساز ہیں ہم لوگ

کوئی اس راز سے نہیں واقف

کیوں سراپا نیاز ہیں ہم لوگ

ہم کوڑسوانہ کر زمانے میں

سبکہ تیرا ہی راز ہیں ہم لوگ

سب اسی عشق کے کرشمے ہیں!

ورنہ کیا اے مجاز ہیں ہم لوگ!



حُسن پھر فتنہ گر ہے کیا کہئے  
دل کی جانب نظر ہے کیا کہئے

پھر وہی رگنڈ ہے کیا کہئے  
زندگی راہ پر ہے کیا کہئے

حُسن خود پر وہ در ہے کیا کہیو  
یہ ہماری نظر ہے کیا کہئے

آہ تو بے اثر ہے برسوں سے  
نغمہ بھی بے اثر ہے کیا کہئے

حُسن ہی اب نہ حُسن کے جلوے  
اب نظر ہی نظر ہے کیا کہئے

آج بھی ہے مجاز خانہ نشین  
اور نظر عرش پر ہے کیا کہئے



برباد و تباہ عتاب اور زیادہ

ہاں میری محبت کا جواب اور زیادہ  
روئیں نہ اب اہل نظر حال پہ میرے

ہونا ہے اکھی مجھ کو خراب اور زیادہ  
آوارہ و محزون "ہی یہ موقوف نہیں کچھ

ملنے ہیں اکھی مجھ کو خطاب اور زیادہ  
اکھٹیں گے اکھی اوکھی طوفاں مردل

دکھیوں گا اکھی عشق کے خواب اور زیادہ  
ٹپکے گا لہو اور مرے دیدہ تر سے

دھڑکے گا دل خانہ خراب اور زیادہ  
ہوگی مری باتوں سے انہیں اور کھیبت

آئے گا انہیں مجھ سے حجاب اور زیادہ  
اے مطرب بیباک کوئی اور کھی نغمہ  
اے ساتی فیاض شراب اور زیادہ



وایندہ اب لکھتے ہیں

وایندہ اب لکھتے ہیں

وایندہ اب لکھتے ہیں

وایندہ اب لکھتے ہیں

وایندہ اب لکھتے ہیں

مری وفا کا ترالطف کبھی جواب نہیں

مرے شباب کی قیمت ترا شباب نہیں

یہ ماہتا نہیں ہے کہ آفتاب نہیں

سبھی ہے حسن مگر عشق کا جواب نہیں

مری نگاہ میں جلوہ ہیں جلوہ ہی جلوہ

یہاں حجاب نہیں ہے یہاں نقاب نہیں

جنوں کبھی حد سے سوا شوق کبھی ہے حد سوا

یہ بات کیلئے کہ میں مور و عتاب نہیں

یہاں تو حسن کا دل بھی ہے غم سے صد پارہ

میں کامیاب نہیں وہ کبھی کامیاب نہیں



یہاں تو رات کی بیداریاں مستحکم ہیں

مگر وہاں بھی حسین نکھڑیاں میں خواب نہیں

نہ پوچھتے مری دنیا کو میری دنیا میں

خود آفتاب بھی ذرہ ہے آفتاب نہیں

سب ہی میکرہ دہر میں خرد والے

کوئی خراب نہیں ہے کوئی خراب نہیں

مجاز! کس کو میں سمجھاؤں کوئی کیا سمجھے

کہ کامیابِ محبت بھی کامیاب نہیں



عقل کی سطح سے کچھ اور اُسکھرجانا تھا  
عشق کو منزلِ سستی سے گذر جانا تھا

جلوے تھے حلقہ بہرہ و ام نظر سے باہر

میں نے ہر جلوے کو پای بندِ نظر جانا تھا

حُسن کا غم بھی میں فکر حسینِ ادریس

اُن کو ہر رنگ میں ہر طور سنور جانا تھا

حُسن نے شوق کرینہ گام تو دیکھے تھو بہت

عشق کے دعوتے تقدیر سے ڈر جانا تھا

یہ تو کیا کہئے چلا تھا میں کہاں سے ہم

مجھ کو یہ بھی نہ تھا معلوم کہ دھر جانا تھا

حُسن اور عشق کو بے طعنہ بیدار و مجاز

تم کو تو صرف اسی بات پہ مر جانا تھا



ساڑگار ہے ہمدم ان دنوں جہاں اپنا  
 عشق شادیاں اپنا، شوق کامراں اپنا  
 آویے اثر کس کی، نالہ نار سا کس کا  
 کام بارہا آیا، حبذ پہ نہاں اپنا  
 کب کیا تھا اس دل پر حسن نے کرم اتنا  
 مہرباں اس درجہ کب تھا آسماں اپنا  
 الجھنوں سے گھبرائے مسکدے میں درائے  
 کس قدرت آساں ہے ذوقِ رائیگاں اپنا  
 کچھ نہ پوچھاے ہمدم، ان دنوں مرا عالم  
 مطرب ہیں اپنا، سائی جواں اپنا  
 عشق اور رسوائی، کون سی نئی شے ہے  
 عشق تو ازل سے تھا رسوائی جہاں اپنا  
 تم مجاز دیوانے مصلحت سے بیگانے  
 ورنہ ہم بنا لیتے تم کو رازواں اپنا



ساقی گلفما با صدا تمام آہی گیا  
 نغمہ بر لب خم بہ سز بادہ بجا آہی گیا  
 اپنی نظروں میں نشا طبلوہ خواں لڑو  
 خلوتی خاص سوئے نرم عام آہی گیا  
 میری دُنیا جگمگا اٹھی کسی کے نور سے  
 میرے گردوں پر مہرا ماہ تمام آہی گیا  
 جھوم جھوم اٹھے شجر کلیوں نے نکھیں لڑیا  
 جانبِ گلشن کوئی مستِ خرام آہی گیا  
 پھری کے سامنے چشم تما جھک گئی  
 شوق کی شوخی میں رنگِ خرام آہی گیا

میری شب اب مبری تھی میرا بارہ میرا عام

وہ میرا سرورِ رواں ماہِ تمام آہی گیا

بارہا ایسا ہوا ہے یاد تک نہیں نہ تھی

بارہا مستی میں لب پر ان کا نام آہی گیا

زندگی کے خاکہ سادہ کورنگین کر دیا

حسن کام آئے نہ آئے عشق سرگام آہی گیا

گھل گئی تھی صاف گرووں کی حقیقت اے مجاز

خیریت گزری کھنی کہ شاہیں زبرد ام آہی گیا



شوق کے ہاتھوں آدلی مضطر کیا ہونا ہے کیا ہوگا  
 عشق توڑ سوا ہو ہی چکا ہے حسن بھی کیا سوا ہوگا  
 حسن کی بزمِ خاص میں جا کر اُس سے زیادہ کیا ہوگا  
 کوئی نیا پیمانہ باندھیں گے کوئی تیا وعدہ ہوگا  
 چارہ گری سر آنکھوں پر اس چارہ گری سے کیا ہوگا  
 درد کہ اپنی آپ دو اسے تم سے کیا اچھا ہوگا  
 واعظِ ساوہ لوح سے کہہ دو چھوڑو عقیدے کی باتیں  
 اس دُنیا میں کیا رکھا ہے اُس دُنیا میں کیا ہوگا  
 تم بھی مجاز انسان ہو آخر لاکھ چھپاؤ عشق اپنا  
 یہ بھید مگر کھل جائے گا، یہ راز مگر افشا ہوگا



آسماں تک جو نالہ پہنچا ہے  
 میری نظروں میں حشر بھی کیا ہے  
 جلوہ طور خوابِ موسیٰ ہے  
 ہائے انجام اس سفینے کا  
 آہ! کیا دل میں اب لہو بھی نہیں  
 جب بھی آنکھیں ملیں ان آنکھوں سے  
 جب جوانی کہ تھی حریفِ طرب  
 کون اُٹھ کر چلا مقابل سے  
 پھر مری آنکھ ہو گئی نمناک

دل کی گہرائیوں سے نکلا ہے  
 میں نے اُن کا جلال دیکھا ہے  
 کس نے دیکھا ہے کس کو دیکھا ہے  
 ناخدا نے جسے ڈبویا ہے  
 آج اشکوں کا رنگ پھیکا ہے  
 دل نے دل کا مزاج پوچھا ہے  
 آج بربادِ جام و صہبیا ہے  
 جس طرف دیکھئے اندھیرا ہے  
 پھر کسی نے مزاج پوچھا ہے

سچ تو یہ ہے مجاز کی دُنیا  
 حُسن اور عشق کے سوا اور کیا ہے



نہیں یہ نکر کوئی رہبرِ کامل نہیں ملتا

کوئی دُنیا میں مانوسِ مزاجِ دل نہیں ملتا

کبھی ساحل پہ رہ کر شوقِ طوفانوں گھرایا

کبھی طوفان میں رہ کر فکر ہے ساحل نہیں ملتا

یہ آنا کوئی آنا ہے کہ بس رکتا چلے آئے

یہ ملنا خاک ملنا ہے کہ دل کو دل نہیں ملتا

شکستہ پا کو مژدہ خستگانِ راہ کو مژدہ

کہ رہبر کو سراجِ جاوہِ منزل نہیں ملتا

وہاں کتنوں کو تختِ تاج کا ارماں ہو گیا کہو

جہاں سائل کو اکثر کاسہ سائل نہیں ملتا

قتلِ عام اور بے اذنِ قتلِ عام کیا کہئے

یہ سبیل کیسے سبیل ہیں جنہیں قاتل نہیں ملتا





مگر وہ آج بھی برہم نہیں ہے  
 تری زلفوں کا پیچ و خم نہیں ہے  
 یہ دنیا محض غم ہی غم نہیں ہے  
 کسے یاں نگرہ پیش و کم نہیں ہے  
 ادھر بھی بدگمانی کم نہیں ہے  
 تمہیں کیا خود مجھے بھی غم نہیں ہے  
 ابھی تو آنکھ بھی پر غم نہیں ہے  
 میرا سر ہے کہ اب بھی غم نہیں ہے

جنون شوق اب بھی کم نہیں ہے  
 بہت مشکل ہے دنیا کا سنورنا  
 بہت کچھ اور بھی ہے اس جہاں میں  
 تقلصے کیوں کروں یہم نہ ساقی  
 ادھر مشکوک ہی میری صداقت  
 مری یہ بادلوں کا ہم نشینو!  
 ابھی ترم طریے کیا اٹھوں میں  
 بہ اس سبیل غم و سبیل حوادث

مجازِ اک بادہ کس تو ہے یقیناً  
 جو ہم سنتے تھے وہ عالم نہیں ہے

★

نظر آپ ہی سے ملانا بھی ہے  
 مگر اپنا دامن بچانا بھی ہے  
 قتلِ جفائے زما نہ بھی ہے  
 چین میں کوئی آشیانا بھی ہے  
 یہی تو جنوں کا زمانہ بھی ہے

حکیر اور دل کو بچانا بھی ہے  
 محبت کا ہر کھید پانا بھی ہے  
 جو دل تیرے غم کا نشانہ بھی ہے  
 یہ جلی چمکتی ہے کیوں دم بدم  
 خرد کی اطاعت ضروری ہی

نہ دُنیا نہ عقیقی کہاں جائیے کہیں اہل دل کا ٹھکانہ بھی ہو  
 مجھے آج حاصل پہ روتے بھی ہو کہ طوفان میں مسکرانا بھی ہو  
 زمانہ سے آگے توڑے ہئے مجاز  
 زمانہ کو آگے بڑھانا بھی ہو

★

دامنِ دل پہ نہیں بارشِ الہام ابھی  
 عشقِ ناچختہ ابھی جذبِ دلوں خام ابھی  
 خود جھجکتا ہوں کہ دعوائے جنوں کیا کچھو  
 کچھ گوارا ابھی ہے یہ قیدِ دروہام ابھی  
 یہ جوانی تو ابھی مائلِ پیکار نہیں  
 یہ جوانی تو ہے سوئے مئے جام ابھی  
 واعظ و شیخ نے سر جوڑ کے بدنام کیا  
 ورنہ بدنام نہ ہوتی مئے گلِ قلام ابھی

میں بصدِ فخر یہ زہاد سے کہتا ہوں مجاز!  
 محکو حاصلِ شرفِ بیعتِ خیام ابھی

★

عاشقی جانفر ا بھی ہوتی ہے اور صبر آزما بھی ہوتی ہے  
 روح ہوتی ہے کیف پُر بھی اور درد آشتا بھی ہوتی ہے  
 حُسن کو کر نہ دے یہ شرمندہ عشق سے یہ خطا بھی ہوتی ہے  
 بن گئی رسم بادہ خواری بھی یہ نماز اب قضا بھی ہوتی ہے  
 جس کو کہتے ہیں ناناہِ رسم " ساز میں وہ صبرا بھی ہوتی ہو

کیا بناؤں محاز کی دُستیا!  
 کچھ حقیقت شاہی ہوتی ہے

پر تو ساغرِ صہب کیا تھا \* راتِ اک حشر سا برپا کیا تھا  
 کیوں جوانی کی مجھے یاد آئی میں نے اک خواب سا دیکھا کیا تھا  
 حُسن کی آنکھ بھی منٹاک ہوئی عشق کو آپ نے سمجھا کیا تھا  
 عشق نے آنکھ ٹھکانی ورنہ حُسن اور حُسن کا پردہ کیا تھا

کیوں مجاز آ پنے ساغر توڑا  
 آج یہ شہر میں چرچا کیا تھا

\*

یہ جہاں بارگاہِ رتلِ گراں ہے ساقی

اور ایک جہنمِ مرے سینے میں تپاں ہے ساقی

جس نے برباد کیا مائلِ فریاد کیا

وہ محبتِ ابھی اس دل میں جواں ہے ساقی

ایک دن آدمِ زخوٰں ابھی کئے تھے پیدا

وہ اخوتِ تری محفل میں کہاں ہے ساقی

ہر چمنِ دامنِ گلِ رنگِ بخونِ دل سے

ہر طرف شیون و فریاد و فغاں ہے ساقی

ماہِ و انجمِ مرے اشکوں سے گہرِ تاب ہوگا

کہکشاں نور کی ایک جوڑواں ہے ساقی

حسن ہی عُن ہے جس سمت بھی اٹھتی ہے نظر

کتنی پر کیف یہ منتظر یہ سماں ہے ساقی

نغمہ ساز کا پائل کی چھناک کی طرح

بہتر از شورشِ ناقوسِ اداں ہے ساقی

میرے ہر لفظ میں بیتاب میرا سوزِ دروں

میری ہر سانسِ محبت کا دھواں ہے ساقی



## متفرق اشعار:

کیا ہوا میں نے اگر ہا ستم بڑھانا چاہا  
 آپ نے خود بھی تو دامن نہ بچانا چاہا  
 یوں تو افسانہ اُلفت تھا ازل سرین  
 ہم نے کچھ اور بھی رنگین بنانا چاہا



کس طرف جائے جاں جائے بتا دے کوئی  
 زلفِ خم کا گرفتار نگاہوں کا قندیل  
 عالمِ یاس میں کیا چیز ہے اک سا غرمنے  
 دشتِ ظلمات میں جس طرح خضر کی قندیل  
 کتنی دُشوار ہے پیرانِ حرم کی منزل  
 اک طرف فتنہ ابلیس، اُدھر رتِ جلیل



بھر مری آنکھ ہو گئی نمتاک  
 پھر کسی نے مزاج پوچھا ہے

خود کو بہلاتا تھا آخر خود کو بہلاتا رہا  
 میں بہ اپنی سوزِ دروں ہنستا رہا گاتا رہا  
 مجھ کو احساسِ فریبِ رنگ و بو ہوتا رہا  
 میں مگر پھر بھی فریبِ رنگ و بو کھاتا رہا



میری دُنیا ئے وقا میں کیا سے کیا ہونے لگا  
 اک درحیہ بند مجھ پر ایک وا ہونے لگا  
 اک نگارِ ناز کی پھرنے لگیں آنکھیں مجا آزا  
 اک بُتِ کافر کا دل درد آشنا ہونے لگا



مئے گلِ فام بھی ہے، شازِ عشرت بھی ہے ساتی بھی  
 مگر مشکل ہے آشوبِ حقیقت سے گذر جانا



عشق کا ذوقِ نظارہ مفت میں بدنام ہے  
حُسنِ خود بتیاب ہے جلوے دکھانے کے لئے



دل کو مجھِ غمِ دلدار کئے بیٹھے ہیں  
رند بنتے ہیں مگر زہر پئے بیٹھے ہیں  
چاہتے ہیں کہ ہر اک ذرہ مشکوٰۃ بن جائے  
اور خود دل میں اک خار لئے بیٹھے ہیں



وقت کی سعیِ مسلسل کارگر ہوتی گئی  
زندگی لحظہ بہ لحظہ منحصر ہوتی گئی  
سانس کے پردوں میں بجتا ہی رہا سا زحیا  
موت کے قدموں کی آہٹ تیز تر ہوتی گئی



پھر کسی کے سامنے چشمِ تمنا جھک گئی  
 شوق کی شوخی میں رنگِ احترام آہی گیا  
 بارہا ایسا ہوا ہے یاد تک دل میں نہ تھی  
 بارہا ہستی میں لب پر ان کا نام آہی گیا



اپنا غم اوروں کو دے اوروں کا غم لینے سو کیا  
 تیری کشتی پار لگ جائیگی اس کھینے سے کیا  
 بات تو جب ہے کہ مر جا عرصہ ہائے رزم میں  
 اس پر دم دینے سے کیا اور اس پر دم دینے سو کیا



کچھ تمہاری نگاہ کا فر تھی  
 کچھ مجھے بھی خراب ہونا تھا



سب کا تو مداوا کر ڈالا اپنا ہی مداوا کرنے سے  
 سب کے تو گریباں سی ڈالے اپنا ہی گریباں بھول گئے





میں کہ برباد نگارانِ دل آرا ہی سہی  
 میں کہ رُسوائے مے و ساغر و مینا ہی سہی  
 میں کہ تھتولِ گلِ دزر گس و شہلا ہی سہی  
 پھر بھی خاکِ رہِ صاحبِ نظراں ہوں ادوست



مجھے ساغر و دوبار امل گیا ہے  
 تلاطم میں کتنا امل گیا ہے  
 مری یادہ پرستی پرینہ جاؤ  
 جوانی کو سہارا مل گیا ہے



مجرمِ سرتابیِ حُسنِ جواں ہو جائیے  
 گلفستانی تاکجا شعلہ نشاں ہو جائیے  
 کھائیے گا اک نگاہِ لطف کا تکِ فریب  
 کوئی افسانہ بنا کر بدگماں ہو جائیے



یہ کل شب کون میری شوخ گفتاری یہ برہم تھا  
سرورِ بادہ گل رنگ تھا بے شک مگر کم تھا  
نوائے شوق کھی اور پاسدارِ رسم و آئین کھی  
سرورِ سوزِ مستی تھا، مگر شائستہ برغم تھا



اے شاعرِ آشفتمست مئے سر جوش  
کیا کہہ گیا شعروں میں تجھے یہ بھی نہیں ہوش  
اک پیکرِ الطاف و عنایت پہ یہ طعنے  
احسان فراموش اے احسان فراموش



میری عزت گئی نہ آن گئی  
عیدِ سوزِ نہاں کو مان گئی  
چارہ سازیِ انبساط نہ پوچھی  
ایک عم آشنا کی جان گئی



یہ مانا آج دل فرطِ الحَم سے پارا پارا ہے  
 لمبندی دیکھنے والے کو پستی بھی گوارا ہے  
 ہزاروں کیلئے میں گر چکا ہوں بدم گرووں کے  
 ہزاروں وہ ہیں جن کو میں نے گرووں کے آئرا ہے



جوانی کی نگاہیں دکھتی ہیں عین سستی میں  
 اجل کا وحشیانہ رقص عرصہ گاہ سستی میں  
 ضعیفی محفلِ عشرت سے خرقہ پوش آتی ہے  
 جوانی جب بھی آتی ہے کفنِ بَرُوش آتی ہے



زندگی ساز دے رہی ہے مجھے  
 سحر و اعجاب دے رہی ہے مجھے  
 اور بہت دور آسمانوں سے  
 موت آواز دے رہی ہے مجھے

زندہ سے اجتناب زور پہ ہے  
 ذکرِ جام و شراب زور پہ ہے  
 کیا نہ ہو گا محسوس! اب یوں بھی  
 ابھی میرا شباب زور پہ ہے



کنفر کیا، تثلیث کیا، الحاد کیا، اسلام کیا  
 تو بہر صورت کسی زنجیر میں جکڑا ہوا  
 نوڑ سکتا ہو تو پہلے توڑ دے سبت و بند  
 بیڑیوں کے ساز پر نعمتِ آزادی نہ گا



یہ کوٹ بھی سفید، یہ تیلون بھی سفید  
 تیرے سفید مہیٹ کا ہے اون بھی سفید  
 خود جسم بھی سفید ہے اور اس کے ساتھ ساتھ  
 میں تو یہ جانتا ہوں ترا خون بھی سفید

خرمنِ دل حبلارہا ہوں میں  
 نقشِ ہستی مٹا رہا ہوں میں  
 تو نہ مغموم ہو مگر اے دوست  
 تیری ہی سمت آ رہا ہوں میں



حجابِ ناز میں جلوے چھپائے جاتے ہیں  
 جہاں میں اہلِ نظر آزمائے جاتے ہیں  
 ابھی بہار بہت دور ہے مگر دل میں  
 جنونِ عشق سے آتار پائے جاتے ہیں  
 مٹا دیا ہے مجھے عشق نے محسوس مگر  
 ستانے والے ابھی تک ستا جاتے ہیں



وعدہ تراگو وعدہ باطل تو نہیں ہے  
 یہ باعث تسکین غمِ دل تو نہیں ہے  
 کیوں خوش ہے کوئی خستہ و داماندہ طوقا  
 یہ موجِ بلا ہے کوئی ساحل تو نہیں ہے



پہلے وہ جور پریشاں تھے  
 اور اب لطفِ پریشاں ہیں



حسبِ خبر کی خبر ہے نہ دل کی خبر  
 مگر لڑ رہی ہے نظر سے نظر  
 یہ سب جن کے ہیں خون سے ہاتھ تر  
 یہی تھے مسیحا، یہی چارہ گر



اک سبک اور حسین کارا بھی گذری ہے  
 گنگناتی ہوئی سرشارا بھی گذری ہے  
 سن ہاہوں دل گیتی کے دھڑکنے کی صدا  
 خالقِ حُسن کی شہکارا بھی گذری ہے



شارپا کتب خانہ



بخارا اداسی شاعری

